



معارف

مئی ۲۰۱۵ء

مجلس دار المصنفین کا ماہوار علمی رسالہ

دار المصنفین شبلی اکیڈمی اعظم گڑھ

سالانہ زرتعاون

ہندوستان میں سالانہ ۲۸۰ روپے - فی شمارہ ۲۵ روپے - رجسٹرڈ ڈاک ۴۸۴ روپے
دیگر ممالک میں سادہ ڈاک ۱۶۶۰ روپے - دیگر ممالک رجسٹرڈ ڈاک ۱۷۸۰ روپے
ہندوستان میں ۵ سال کی خریداری صرف ۱۳۰۰ روپے میں دستیاب۔

(اوپر کی رقوم ہندوستانی روپے میں دی گئی ہیں)

پاکستان میں ماہنامہ معارف کے لئے رابطہ کریں

سجاد الہی صاحب، A-27 لوہا مارکیٹ، مال گودام روڈ، بادامی باغ، لاہور (پاکستان)

Tel: 0300 - 4682752, (R) 5863609, (O) 7280916

Email: abdulhadi_133@yahoo.com

سالانہ چندہ کی رقم منی آرڈر یا بینک ڈرافٹ کے ذریعہ بھیجیں۔ بینک ڈرافٹ درج ذیل نام سے بنوائیں۔

DARUL MUSANNEFIN SHIBLI ACADEMY, AZAMGARH

● زرتعاون ختم ہونے پر تین ماہ کے بعد رسالہ بند کر دیا جائے گا۔

● معارف کا زرتعاون وقت مقررہ پر روانہ فرمائیں۔

● خط و کتابت کرتے وقت رسالہ کے لفافے پر درج خریداری نمبر کا حوالہ ضرور دیں۔

● معارف کی ایجنسی کم از کم پانچ پرچوں کی خریداری پر دی جائے گی۔

● کمیشن ۲۵ فیصد ہوگا۔ رقم پیشگی آنی چاہئے۔

مقالہ نگار حضرات سے التماس

● مقالہ صفحہ کے ایک طرف لکھا جائے۔

● حواشی مقالے کے آخر میں دیئے جائیں۔

● مآخذ کے حوالہ جات مکمل اور اس ترتیب سے ہوں: مصنف یا مؤلف کا نام، کتاب کا نام،

مقام اشاعت، سن اشاعت، جلد یا جز اور صفحہ نمبر۔

عبدالمنان ہلالی (جوائنٹ سکریٹری / منیجر) نے معارف پریس میں چھپوا کر

دارالمصنفین شبلی اکیڈمی اعظم گڑھ سے شائع کیا۔

دارالمصنّفین شبلی اکیڈمی کا علمی و دینی ماہنامہ معارف

| جلد نمبر ۱۹۵ | ماہ رجب المرجب ۱۴۳۶ھ مطابق ماہ مئی ۲۰۱۵ء | عدد ۵ |
|----------------------------|---|--------------|
| مجلس ادارت | شذرات | فہرست مضامین |
| مولانا سید محمد رابع ندوی | مقالات | ۳۲۲ |
| لکھنؤ | عصر حاضر میں اسلامی قوانین جنگ کی معنویت | ۳۲۵ |
| پروفیسر ریاض الرحمن خاں | ڈاکٹر ریحان اختر قاسمی | ۳۴۴ |
| شروانی | انگریز سامراج کی آمد سے قبل اور بعد کا ہندوستان | ۳۷۲ |
| علی گڑھ | علامہ شبلی نعمانی اور حیدر آباد | ۳۸۰ |
| (مرتبہ) | سید شکیل احمد انور | ۳۸۲ |
| اشتقاق احمد ظلی | روداد مولانا حالی یک روزہ سمینار | ۳۸۵ |
| محمد عمیر الصدیق ندوی | کلیم صفات اصلاحی | ۳۹۰ |
| دارالمصنّفین شبلی اکیڈمی | اخبار علمیہ | ۳۹۶ |
| پوسٹ بکس نمبر: ۱۹ | ک، ص اصلاحی | ۴۰۰ |
| شبلی روڈ، اعظم گڑھ (یو پی) | معارف کی ڈاک | |
| پن کوڈ: ۲۷۶۰۰۱ | تراجم شبلی | |
| | ڈاکٹر محمد الیاس الاعظمی | |
| | آثار علمیہ و تاریخیہ | |
| | علامہ شبلی کا ایک نایاب قصیدہ | |
| | اشتقاق احمد ظلی | |
| | آج کے ادبی تقاضے | |
| | مولانا سید سلیمان ندوی | |
| | مطبوعات جدیدہ | |
| | ع-ص | |
| | رسید کتب | |

شذرات

مولانا الطاف حسین حالی (۱۹۱۴-۱۸۳۷ء) کا نام اور کام محتاج تعارف نہیں۔ انیسویں صدی کے اواخر اور بیسویں صدی کے اوائل میں جو شخصیات علم و ادب کے آسمان پر آفتاب و ماہتاب بن کر نمودار ہوئیں اور ایک عالم کو اپنی ضیاء پاشی سے منور کیا ان میں مولانا حالی کو ایک اہم مقام حاصل ہے۔ سرسید کے ایک نامور رفیق کی حیثیت سے ان کی خدمات بہت روشن اور تابناک ہیں۔ مسلمانوں کے درمیان تعلیم کی توسیع و ترویج اور اصلاح معاشرہ کے میدان میں ان کا کام بڑی اہمیت کا حامل ہے۔ ملی دردمندی، شرافت، وضع داری اور انکسار و تواضع وہ عناصر ترکیبی تھے جن سے ان کی دلاویز شخصیت کی تشکیل ہوئی تھی۔ اُس پر آشوب دور میں حالی ان منتخب شخصیات میں شامل تھے جن کی جڑیں نہایت مضبوطی سے ماضی میں پیوست تھیں لیکن ان کو یہ امتیاز حاصل تھا کہ ان کی نگاہ بصیرت سے حال کے حقائق اور مستقبل کے مطالبات اور ضرورتیں مخفی نہیں تھیں اور وہ ان کے تقاضوں کو پورا کرنے کے لیے ہمیشہ کوشاں اور مستعد رہے۔ حیات جاوید، یادگار غالب، حیات سعدی، مقدمہ شعر و شاعری اور مسدس حالی کو انقلاب آفرین تخلیقات کا درجہ حاصل ہے۔ امتداد زمانہ کے ساتھ نہ صرف یہ کہ ان کی اہمیت کم نہیں ہوئی بلکہ واقعہ یہ ہے کہ ان کی اہمیت اور معنویت میں اضافہ ہوا ہے۔ انہوں نے شاعری میں ایک نئی طرح کی بنیاد ڈالی اور بے زبانوں کی زبان بن گئے۔ ”بیوہ کی فریاد“ اور ”چپ کی داد“ جیسی نظموں کی اردو میں کوئی مثال نہیں۔ ”مسدس حالی“ کی مقبولیت اور اس کے اثرات کی عالم گیری کا اندازہ اس کے سلسلہ میں سرسید کی اس اعتراف سے کیا جاسکتا ہے۔ ”بے شک میں اس کا محرک ہوا اور اس کو اپنے اعمال حسنہ میں سمجھتا ہوں کہ خدا پوچھے گا کہ تو کیا لایا؟ تو کہوں گا کہ حالی سے مسدس لکھو لایا ہوں اور کچھ نہیں۔“

علامہ شبلی کی طرح یہ سال مولانا حالی کا بھی صدی سال ہے۔ ان کے انتقال پر بھی سو سال پورے ہو چکے ہیں۔ عمر میں مولانا حالی علامہ شبلی سے بیس سال بڑے تھے۔ ان کا انتقال علامہ سے ایک مہینہ چند دن بعد ہوا۔ اس کی مناسبت سے مختلف جگہوں پر مولانا حالی کو یاد کرنے

اور ان کو عقیدت و محبت کا خراج پیش کرنے کے لیے سیمینار اور مجالس مذاکرہ کا انعقاد کیا گیا۔ کئی جگہ مولانا حالی اور علامہ شبلی کی یاد ساتھ ساتھ منائی گئی اور کئی جگہ خاص ان کے اوپر سیمینار کا انعقاد ہوا۔ ہماری معلومات کی حد تک جہاں جہاں ان کی یاد منائی گئی اس کی تفصیل یہ ہے۔ کاروان ادب برطانیہ، حلقہ ارباب ذوق اور اردو ٹائمز، مانچسٹر، سناتن دھرم کالج، پانی پت، ساہتیہ اکیڈمی، دہلی، شعبہ اردو، حیدرآباد سنٹرل یونیورسٹی اور اردو اکیڈمی، دہلی ان اداروں میں شامل ہیں جہاں مولانا حالی اور علامہ شبلی کو ساتھ ساتھ یاد کیا گیا۔ ایوان غالب، دہلی نے ان دونوں بزرگوں کے ساتھ مولانا محمد حسین آزاد کو بھی یاد کیا۔ مولانا عبدالسلام ندوی فاؤنڈیشن، ممبئی نے ان کے ساتھ مولانا عبدالسلام ندوی اور اقبال سہیل کو بھی یاد کیا۔ سنٹر آف ایڈوانسڈ اسٹڈی، شعبہ اردو، مسلم یونیورسٹی، علی گڑھ نے مولانا حالی کے اوپر ایک سیمینار کا اہتمام کیا۔ یہ سلسلہ ابھی جاری ہے اور ممکن ہے اس مناسبت سے بعض اور پروگرام بھی منعقد ہوں۔

ملک و ملت پر مولانا حالی کے جو احسانات ہیں ان کا تقاضا تھا کہ دارالمصنفین میں بھی ان کو یاد کیا جائے۔ مولانا سید سلیمان ندوی نے ”حیات شبلی“ میں لکھا ہے کہ ”مولانا (شبلی) کو اپنے معاصرین میں مولانا حالی کے ساتھ سب سے زیادہ عقیدت و محبت تھی“۔ اس خصوصی تعلق نے اس خیال کو مزید تقویت پہنچائی۔ علامہ شبلی سے مولانا حالی کو جو تعلق خاطر تھا اور جس طرح وہ ان کے کاموں کی قدر دانی کرتے تھے اس کے پیش نظر یہ نتیجہ نکالنا شاید بیجا نہ ہو کہ مولانا حالی اگر زندہ رہے ہوتے تو دارالمصنفین کے بڑے قدرداں اور موید ہوتے۔ ان بزرگوں نے باہمی تعلقات کو جس انداز سے نبھایا اس کا ایک زمانہ گواہ ہے۔ لیکن ان کے بعد جو صورت حال پیدا ہوئی وہ بڑی تکلیف دہ اور اذیت ناک رہی۔ معاملہ اگر صرف ”معاصرانہ چشمک“ تک رہ جاتا تو بھی بات اتنی نہ بگڑتی لیکن شبلی شگنی کی مہم جس طرح شروع ہوئی اور اس نے جو شکلیں اور انداز اختیار کیے، ان کا ذکر بھی بہت اذیت ناک ہے۔ جرم و سزا کی تاریخ کا یہ عجیب واقعہ ہے کہ غلط یا صحیح شکایت ”حیات شبلی“ سے تھی اور سزا شبلی کو دی گئی اور سزا بھی ایسی کہ الاماں والحفیظ۔ اگر ان کے علمی ورثہ میں اتنی غیر معمولی توانائی اور قوت نہ رہی ہوتی تو مدتوں پہلے گمنامی کے اندھیرے

اس کا مقدر بن چکے ہوتے۔ اہل علم اور اہل دانش کے درمیان علمی امور میں اختلاف رائے ایک فطری امر ہے۔ سوچنے اور غور و فکر کرنے والوں کے درمیان اختلاف ناگزیر ہے۔ یہ ممکن نہیں کہ سب لوگ ایک طرح سے سوچیں اور یکساں نتائج تک پہنچیں۔ تقلید کی توقع عوام سے کی جاتی ہے اہل علم و دانش سے نہیں۔ اس عالم رنگ و بو کا حسن و رعنائی یک رنگی میں نہیں بلکہ رنگوں کی گونا گونی اور فراوانی میں مضمر ہے۔ علمی امور میں اختلاف کی روایت ہماری تاریخ کے بالکل ابتدائی دور میں مستحکم ہو چکی تھی اور ہمیشہ اس کا احترام کیا گیا۔ اختلاف رائے اگر محکم دلائل کی اساس پر استوار ہو، لب و لہجہ متن اور سنجیدہ ہو، تنقید مثبت ہو اور اس سے کسی کی تنقیص مقصود نہ ہو تو یہ ایک مفید عمل ہے اور اس سے علم و دانش کی ترقی وابستہ ہے۔ اس سے نہ صرف یہ کہ ہر اس اہل علم اور خوف زدہ نہیں ہونا چاہیے بلکہ اس کا استقبال کیا جانا چاہیے۔ ہمارے بزرگوں کے اندر اس درجہ کی اعلیٰ ظرفی اور وضع داری تھی کہ علمی امور میں اختلاف کے باوجود وہ ایک دوسرے کے احترام اور وقار کو پوری طرح ملحوظ رکھتے تھے اور اس کا اثر باہمی تعلقات پر نہیں پڑتا تھا۔ بد قسمتی سے بعد میں برداشت کی وہ سطح باقی نہیں رہی اور پوری صورت حال یکسر بدل گئی۔ اس کے بطن سے جن خیالات و نظریات نے جنم لیا ان کو صحت مند نہیں کہا جاسکتا۔ بہر حال اچھا یا برا جیسا تھا وہ وقت گزر گیا اور اب ضرورت نئی شروعات کی ہے۔ وقت اور حالات کا تقاضا ہے کہ اب ان امور پر مزید قوت صرف نہ کی جائے۔ اپنے بزرگوں کے علمی اور تحقیقی ورثہ کی قدر و قیمت متعین کرنے کی کوشش کوئی معیوب بات نہیں لیکن بات بات میں باہمی تقابل اور موازنہ کچھ زیادہ مفید اور نتیجہ خیز بھی نہیں۔ بزرگوں کے کارنامے، خدمات اور اکتسابات ہماری مشترکہ میراث ہیں اور ہم کو ان پر فخر ہے۔ ضرورت اس بات کی ہے کہ ان کی زندگی سے سبق حاصل کیا جائے، ان کی عالی ظرفی اور کشادہ قلبی کی پیروی کی جائے۔ ملک و قوم کی خدمت کے میدان میں انہوں نے جو تابناک اور روشن روایت قائم کی ہے اس کو مشعل راہ بنایا جائے اور سب کی دل سے عزت کی جائے۔ دارالمصنفین میں حالی سیمینار کی حیثیت، اس سلسلہ میں ایک ابتدا کی ہے۔ یہ سیمینار ۲۶ اپریل کو منعقد ہوا اور اس کی مختصر روداد اسی شمارہ میں شامل اشاعت ہے۔ انشاء اللہ اس سیمینار میں پیش کیے گئے مقالات کا مجموعہ بھی شائع کیا جائے گا۔ اس سلسلے میں بعض اور اقدامات بھی پیش نظر ہیں۔

مقالات

عصر حاضر میں اسلامی قوانین جنگ کی معنویت

ڈاکٹر ریحان اختر قاسمی

تاریخ عالم گواہ ہے کہ اس کرہ ارضی پر لڑی جانے والی اکثر و بیشتر جنگوں میں نہ کسی ضابطے کا خیال رکھا جاتا ہے اور نہ ہی کسی قانون و اصول کی پاسداری کا خیال ذہن انسانی میں آتا ہے۔ بلکہ ان جنگوں کے ذریعہ کائنات انسانی کو فتنہ و فساد کی آماج گاہ بنا دیا جاتا ہے اور انسانوں کو بے دریغ تہ تیغ کر دیا جاتا ہے اور جب میدان کارزار گرم ہو تو بلا فرق و امتیاز سب لوگوں کے ساتھ ایک سلوک اور برتاؤ کیا جاتا ہے۔

انسان کا بنایا ہوا ضابطہ اور وضع کیا ہوا قانون حالات کے نشیب و فراز اور مستقبل میں پیش آمدہ احوال و کوائف سے ناواقفیت پر مبنی ہوتا ہے اور اس میں مخصوص رنگ و نسل اور جنس و علاقہ کے رجحانات کی عکاسی ہوتی ہے، اس لیے ایسے قانون کو ہمہ گیری اور جامعیت کا مقام نہیں ملتا۔ ان کے یہاں جنگ کے اغراض و مقاصد کا وجہ جواز کیا ہے۔ اس کا مقصد کیا ہے۔ کن حالات میں جنگ کی اجازت دی جاسکتی ہے اور کن مواقع میں جنگ کی اجازت نہیں ہے۔ کیا کمزور انسانوں پر اپنا تسلط قائم کرنے کے لیے جنگ کو بنیاد بنایا جاسکتا ہے۔ کیا یہ مناسب ہے کہ جب جی چاہا اپنے جابرانہ نظام کے تسلط کے لیے کسی بھی ملک کی سرحد میں جنگی جہاز اتار دیا، ان تمام سوالوں کا تشفی بخش جواب انسانی قوانین جنگ میں نہیں مل سکتا۔ اسی لیے انسانوں کا خود ساختہ قانون امن و آشتی کا ضامن بھی نہیں بن سکتا۔

اس کے بالمقابل دین اسلام امن و سلامتی کا دین ہے۔ اسلام نے میدان جنگ کے

لیے بھی اصول و ضابطے مقرر کیے ہیں۔ ان کا پاس و لحاظ رکھنا ہر اہل ایمان پر فرض ہے۔ اس کے اصول و قواعد سے کسی کو مفر نہیں ہے، کیونکہ اعلیٰ و ارفع مقصد کے حصول کے لیے جب جنگ ناگزیر ضرورت بن جائے تو بھی تلوار اٹھانے والوں کو کھلی چھوٹ نہیں ملتی ہے، بلکہ حدود و قیود میں رہ کر فتنہ و فساد، سفاکیت و درندگی اور ظلم و جور کے سد باب کے لیے اپنی طاقت و قوت کا استعمال بجا قرار دیا جاتا ہے۔

یہ اعزاز تو صرف اسلام کو حاصل ہے کہ اس نے جنگ و جہاد کے واضح مقاصد متعین کیے اور اس کے آداب و اصول مرتب کیے اور بلا جواز قتل و خوں ریزی کو سنگین جرم قرار دیا۔ کسی مسلمان فرد کو یا اسلامی حکومت کو ان بنیادی اصول و ضوابط میں ترمیم کا حق حاصل نہیں ہے۔ اسلامی قوانین ہمہ گیر اور دائمی نوعیت کے ہوتے ہیں۔ نامور مصری عالم رقم طراز ہیں:

”اسلام کی یہ جنگیں کسی فوجی قائد کی خود غرضی اور ہوس ملک گیری کی پیداوار نہیں تھیں نہ ان کے پیچھے دوسروں کو غلام بنانے کا جذبہ کارفرما تھا، بلکہ یہ جنگیں محض خدا کے لیے لڑی گئیں اور ان کا اصل مقصد رضائے الہی کے حصول کا جذبہ تھا، مگر بات صرف جذبہ پر ہی ختم نہیں ہو جاتی، بلکہ اس نے ان جنگوں کے لیے باقاعدہ اصول و قوانین بھی مقرر کیے“۔ (۱)

اسلامی قوانین جنگ کے تعلق سے ذیل میں وہی امور اختصار سے بیان کیے جا رہے ہیں جن پر قوانین جنگ کی بنیاد قائم ہے۔

اطاعت امیر: اسلامی قانون میں جنگ کے تمام اعمال کی ذمہ داری اور امر و نہی کے تمام اختیارات کا حامل امیر کو بنایا گیا ہے۔ جنگ کی کوئی معمولی کارروائی بھی امیر کی اجازت کے بغیر نہیں کی جاسکتی ہے۔ اسلام نے اطاعت امیر کو خدا اور رسول کی اطاعت کے برابر قرار دیا ہے اور اس کی نافرمانی کو وہی درجہ دیا ہے جو خدا و رسول کی نافرمانی کا ہے۔ اطاعت امیر کو خیر و فلاح کا ذریعہ قرار دیتے ہوئے ارشاد باری ہے:

يَا أَيُّهَا الَّذِينَ آمَنُوا أَطِيعُوا اللَّهَ
اے ایمان لانے والو! تم اللہ اور رسول کا کہنا
وَأَطِيعُوا الرَّسُولَ وَأُولِيَ الْأَمْرِ مِنْكُمْ
مانو اور تم میں جو اہل حکومت ہیں ان کا بھی۔

پھر اگر کسی امر میں تم باہم اختلاف کرنے لگو تو اس امر کو اللہ اور اس کے رسول کے حوالے کر دیا کرو اگر تم اللہ اور یوم قیامت پر ایمان رکھتے ہو یہ امور سب بہتر ہیں اور ان کا انجام بہتر ہے۔

فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا (۲)

نبی کریم ﷺ کا پاک ارشاد ہے:

لڑائی دو قسم کی ہیں، جس شخص نے خالص اللہ کی رضا کے لیے لڑائی کی اور اس میں امام کی اطاعت کی اپنا بہترین مال خرچ کیا اور فساد سے پرہیز کیا تو اس کا سونا جاگنا سب اجر کا ذریعہ ہے اور جس نے دنیا کو دکھاوے اور شہرت و ناموری کے لیے جنگ کی اور اس میں امام کی نافرمانی کی اور زمین میں فساد پھیلایا تو وہ برابر بھی چھوٹے گا۔ یعنی اللہ عذاب میں مبتلا ہوگا۔

الغز و غزوان، فاما من ابتغى وجه الله و اطاع الامام و انفق الكريمة و ياسر الشريك واجتنب الفساد فان نومه و نبهه اجر كله و اما من غزا فخر او رياء و سمعة عصي الامام و افسد في الارض فانه لم يرجع بالكفاف - (۳)

ایک دوسرے مقام پر حدیث پاک میں آتا ہے:

جس نے میری اطاعت کی اس نے خدا کی اطاعت کی اور جس نے میری نافرمانی کی اس نے خدا کی نافرمانی کی اور جس نے امام کی اطاعت کی اس نے میری اطاعت کی اور جس نے امام کی نافرمانی کی اس نے میری نافرمانی کی۔

من اطاعنى فقد اطاع الله ومن عصانى فقد عصى الله ومن اطاع الامام فقد اطاعنى ومن عصى الامام فقد عصانى - (۴)

نبی کریم نے امیر کی اطاعت پر اس قدر زور دیا کہ ایک مرتبہ آپؐ نے فرمایا کہ ایک حبشی غلام جس کے ناک کان کٹے ہوئے ہوں، حاکم بنا دیا جائے تو اس کی اطاعت بھی واجب ہے۔ ارشاد سنئے:

ان امر علیکم عبد حبشی مجدع
اگر تم پر ایک حبشی غلام جس کے ناک کان کٹے
فاسمعوا لہ واطیعوا ما قادمکم
ہوئے ہوں، حاکم بنادیا جائے اس کی بھی
بکتاب اللہ۔ (۵)
اطاعت کرو، بشرطیکہ وہ کتاب اللہ پر تمہیں
عمل کرواتا ہو۔

دوران جنگ اگر اطاعت امیر کو پیش نظر نہ رکھا جائے تو اس سے شکست و ہزیمت کے
ساتھ ساتھ جانی و مالی نقصان بھی اٹھانا پڑتا ہے۔ جیسا کہ غزوہ احد میں فرمان نبوی سے حکم عدولی
اور امیر کی اطاعت نہ کرنے کی وجہ سے بڑا جانی و مالی نقصان اٹھانا پڑا تھا۔ اس واقعہ کی تفصیل
سیرت کی کتابوں میں موجود ہے۔ پس قرآن و سنت کی درخشاں تعلیمات کی روشنی میں یہ حقیقت
سامنے آتی ہے کہ اسلامی تعلیمات میں اطاعت امیر ایک اہم حکم ہے جس کی اطاعت ہر فرد
پر لازم ہے۔

ایفائے عہد: ایفائے عہد کے تعلق سے کتاب اللہ میں متعدد فرامین اور ہدایتیں موجود ہیں
حضور ﷺ نے بھی اس کی سخت تاکید فرمائی ہے، ایک جگہ قرآن مجید میں ارشاد باری تعالیٰ ہے:
وَأَوْفُوا بِعَهْدِ اللَّهِ إِذَا عَاهَدْتُمْ وَلَا
تَنْقُضُوا الْأَيْمَانَ بَعْدَ تَوْكِيدِهَا
وَقَدْ جَعَلْتُمُ اللَّهَ عَلَيْكُمْ كَفِيلًا إِنَّ
اللَّهَ يَعْلَمُ مَا تَفْعَلُونَ (۶)
اور تم اللہ کا عہد پورا کر دیا کرو جب تم عہد کرو
اور قسموں کو پختہ کر لینے کے بعد انہیں مت
توڑا کرو، حالانکہ تم اللہ کو اپنے آپ پر ضامن
بنا چکے ہو بے شک اللہ خوب جانتا ہے جو تم
کرتے ہو۔

وفا شعاری اور تقویٰ کی سند ان کے لیے ہے جو لوگوں سے کیے ہوئے عہد و پیمان کو نہیں
توڑتے، بلکہ پایہ تکمیل تک پہنچاتے ہیں، اللہ رب العزت کے احکام کی پابندی کرتے ہوئے
ایفائے عہد کرتے ہیں اور جس قول و قرار کو برقرار رکھنے کا حکم دیا گیا ہے، خشیت الہی کے ساتھ
اس کی پاس داری و لحاظ بھی کرتے ہیں۔ ارشاد باری تعالیٰ ہے:

الَّذِينَ يُؤْفُونَ بِعَهْدِ اللَّهِ
اس کو پورا کرتے ہیں اور وہ اس عہد کو توڑتے
وَلَا يَنْقُضُونَ الْمِيثَاقَ وَالَّذِينَ

یَصِلُونَ مَا أَمَرَ اللَّهُ بِهِ أَنْ يُوصَلَ وَيَخْشَوْنَ رَبَّهُمْ وَيَخَافُونَ سُوءَ الْحِسَابِ (۷)

نہیں۔ اور یہ ایسے ہیں کہ اللہ نے جن علاقوں کو قائم رکھنے کا حکم دیا ہے، ان کو قائم رکھتے ہیں اور اپنے رب سے ڈرتے ہیں اور سخت عذاب کا اندیشہ رکھتے ہیں۔

عہد و پیمان اگر کر لیا ہے تو اس کو نبھانا ضروری ہے ورنہ نقض عہد کی وجہ سے اس سے مواخذہ ہوگا۔ ارشاد باری تعالیٰ ہے۔

وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا (۸)

اور وعدہ پورا کیا کرو یقیناً وعدہ کے لیے ضرور باز پرس ہوگی۔

مشرکین مکہ نے ابورافع کو اپنا قاصد بنا کر بارگاہ رسالت میں بھیجا۔ بارگاہ نبویؐ کا اثر ابورافع کی ذات پر اتنا ہوا کہ مشرف بہ اسلام ہو گئے اور حضورؐ سے عرض کیا کہ میں کافروں کے پاس واپس نہیں جاؤں گا۔ آپؐ نے فرمایا تم قاصد ہو اور قاصد کو روک لینا عہد و پیمان کی خلاف ورزی ہے۔ تم ابھی جاؤ، پھر واپس آجانا۔ حدیث شریف میں آتا ہے۔

ان ابا رافع اخبرہ قال بعثنی قریش الی رسول اللہ فلمارایت رسول اللہ ﷺ القی فی قلبی الاسلام فقلت یا رسول اللہ ﷺ انی واللہ لا ارجع الیہم ابدا فقال رسول اللہ ﷺ انی لا اخیس بالعہد ولا احبس البرد ولکن ارجع فان کان فی نفسک الذی فی نفسک الآن فارجع۔ (۹)

ابورافع نے فرمایا کہ قریش نے مجھے نمائندہ بنا کر نبی کریمؐ کے پاس بھیجا۔ جب میں نے نبی کریمؐ کو دیکھا تو اللہ نے میرے دل میں اسلام ڈال دیا۔ میں نے عرض کیا یا رسول اللہؐ خدا کی قسم میں اب کبھی ان کی طرف لوٹ کر نہیں جاؤں گا۔ نبی کریمؐ نے فرمایا میں عہد نہیں توڑتا اور نہ قاصد کو قید کرتا۔ تم اس وقت واپس جاؤ اور جو چیز اس وقت تمہارے دل میں ہے اگر وہ برقرار رہے تو واپس چلے آنا۔

صلح حدیبیہ کے موقع پر حضرت ابو جندلؓ پاؤں میں زنجیریں پہنے ہوئے آئے اور زخموں سے چور بدن کو حضور ﷺ کے سامنے پیش کیا اور عرض کیا کہ مشرکین مکہ مجھ پر مصائب و

آلام کے پہاڑ توڑ رہے ہیں۔ اس پر حضور ﷺ نے فرمایا کہ ہاں، لیکن مشرکین مکہ سے معاہدہ ہو چکا ہے کہ کوئی مسلمان اگر مکے سے بھاگ کر آئے گا تو ہم اس کو قریش کے پاس بھیج دیں گے۔ صحابہ کرام کی جماعت حضور ﷺ سے سفارش کر رہی تھی کہ ان کو واپس نہ بھیجا جائے تاکہ ابو جندلؓ مزید جو رستم کا نشانہ نہ بنیں لیکن آپؐ نے فرمایا کہ معاہدہ لکھا جا چکا ہے۔ اس کی خلاف ورزی نہیں کی جائے گی۔ لہذا ابو جندلؓ کو آپؐ نے پناہ دینے سے انکار کر دیا اور حسب معاہدہ وہ قریش مکہ کے حوالے کر دیے گئے۔

ان تمام آیات، احادیث مبارکہ اور واقعات سے یہ بات مترشح ہوتی ہے کہ آپؐ نے جو معاہدہ کیا اس کو ہر حال میں پورا کیا۔ حالانکہ آپ ﷺ کو یہ خوب معلوم تھا کہ مکہ کے مسلمان ناگفتہ بہ مصائب و مشکلات سے دوچار ہیں لیکن آپؐ نے تاحین حیات ایفاء عہد کا عظیم الشان نمونہ پیش کیا، بلکہ آپؐ نے تو یہاں تک فرمایا کہ کسی معاہدہ سے عہد و پیمان توڑنے والا جنت کی خوشبو سے محروم ہوگا۔ حدیث شریف میں آتا ہے:

قال رسول اللہ ﷺ من قتل معاہداً فی غیر کنہہ حرم اللہ علیہ الجنة (۱)

حضور ﷺ نے فرمایا کہ جو شخص کسی معاہدہ کو بغیر کسی وجہ سے قتل کر دے تو اللہ اس پر جنت حرام کر دیتا ہے۔

ایک اور حدیث میں حضور ﷺ کا ارشاد ہے:

من کان بینہ و بین قوم عہد فلا یشد عقدہ ولا یحلہا حتی ینقضیٰ امدھا او ینبذ الیہم علی سواء (۱۱)

جس کا کسی قوم سے معاہدہ ہو تو اس گرہ کو مضبوط کرے اور وہ نہ کھولے یہاں تک کہ جب مدت گزر جائے تو وہ برابر ہی پر عہد کو توڑے۔

اسیران جنگ کے قتل کی ممانعت: اہل عرب اسیران جنگ سے نہایت برا سلوک و برتاؤ کیا کرتے تھے، جیسا کہ موجودہ دور میں امریکہ کی گوانتا مو بے جیل میں قیدیوں کے ساتھ کیا جانے والا برتاؤ دنیا کے سامنے موجود ہے۔ لیکن اس کے بالمقابل اسلام نے جنگی قیدیوں کے ساتھ مشفقانہ سلوک کی تاکید فرمائی اور یہ قانون وضع کر دیا کہ نہ ہی ان کو ایذا پہنچائی جائے گی اور نہ ان کو قتل کیا جائے گا۔ آپؐ کا ارشاد ہے:

لا تجهزن علی جریح ولا يتبعن
مدبر ولا يقتلن اسیر ومن اغلق
بابه فهو امن۔ (۱۲)
زخمی پر حملہ نہ کرو بھاگنے والے کا پیچھا نہ کرو
قیدیوں کو قتل نہ کرو اور جو اپنا دروازہ بند کرے
اس کو امان دے دو۔

اسیران جنگ سے متعلق اسلام کا قانون یہ ہے کہ جنگ جب اپنے اختتام کو پہنچ جائے
تو انہیں بغیر فدیہ کے یا فدیہ لے کر رہا کر دیا جائے۔ اگر انہیں قیدی بنا کر رکھا جائے تو ان کے
ساتھ اچھا سلوک و برتاؤ کیا جائے۔ اللہ پاک کا ارشاد ہے:

فَإِذَا لَقِيتُمْ الَّذِينَ كَفَرُوا فَضَرْبَ
الرِّقَابِ حَتَّىٰ إِذَا أَثْبَتْتُمُوهُمْ
فَشُدُّوا الوثَاقَ فَمَا مَنَّا بَعْدَ وَامًّا
فِدَاءً (۱۳)
پس (اے ایمان والو) جب تمہارا معاملہ کافروں
سے ہو تو ان کی گردنیں اڑا دو یہاں تک کہ
جب خوب قتل کر چکو تو ان کو رسی سے باندھ لو۔
اس کے بعد (تم کو اختیار ہے کہ یا تو احسان رکھ

کر) رہا کر دو یا معاوضہ لے کر چھوڑ دو۔

اسیران جنگ کو صرف قیدی بنا کر رکھنے کے لیے ہی نہیں کہا گیا بلکہ ان کے ساتھ نرمی و
ملاطفت کی بھی تعلیم دی گئی۔ قرآن مجید میں اسیر اور مسکین و یتیم کو کھانا کھلانے کے عمل کے لیے
تحریض و ترغیب کی گئی ہے اور اسے نیکو کاروں کا فعل قرار دیا گیا ہے۔

وَيُطْعَمُونَ الطَّعَامَ عَلَىٰ حَبِّهِ
مُسْكِينًا وَيَتِيمًا وَأَسِيرًا إِنَّمَا
نُطْعِمُكُمْ لَوَجْهِ اللَّهِ لَا نُرِيدُ مِنْكُمْ
جَزَاءً وَلَا شُكُورًا إِنَّا نَخَافُ مِنْ
رَبِّنَا يَوْمًا عَبُوسًا قَمْطَرِيرًا (۱۴)
وہ خاص اللہ کی خوشنودی کے لیے مسکین اور یتیم
اور اسیر کو کھانا کھلاتے ہیں اور کہتے ہیں کہ ہم تو
محض اللہ کے لیے تمہیں کھلاتے ہیں۔ کسی
جزا یا شکریہ کے خواستگار نہیں ہیں۔ ہم تو صرف
اس تنگی کے دن سے ڈرتے ہیں جس میں شدت
تکلیف سے چہرے بگڑ جائیں گے۔

آپ ﷺ نے جنگی قیدیوں کو اہل ایمان کا بھائی قرار دیا اور تاکید فرمائی کہ تم ان کے

ساتھ بھی اپنے بھائیوں جیسا معاملہ کرو۔ فرمایا:

ان اخوانکم حولکم جعلہم اللہ
یہ تمہارے بھائی تمہارے خادم ہیں جن کو اللہ

تحت اید یکم فمن کان اخوه
تحت یدہ فلیطعمہ مما یا کل
ولیلبسہ مما یلبس ، و لا تکلفوہم
ما یغلبہم فان کلفتموہم
فاعینوہم - (۱۵)

نے تمہارا دست نگر بنایا ہے۔ پس جس کا بھائی
اس کے ماتحت ہو، اسے چاہئے کہ اس کو وہی
کھلائے جو خود کھاتا ہے اور وہی پہنائے جو
خود پہنتا ہے، تم ان پر ان کی طاقت سے زیادہ
بوجھ نہ ڈالو اور اگر ایسی کسی بھاری خدمت کو ان
کے ذمہ کرو تو خود ان کا ہاتھ بٹاؤ۔

جنگ بدر میں مشرکین مکہ کے ستر سے زیادہ آدمی مارے گئے اور کم و بیش اتنے ہی قیدی
بنا کر لائے گئے۔ آپ ﷺ نے قیدیوں کو صحابہ کے درمیان تقسیم کر دیا اور نصیحت کیا کہ ان کے
ساتھ اچھا سلوک و برتاؤ کرو۔

حضرت حسن بصریؒ اس سلسلے میں فرماتے ہیں:

کان رسول اللہ صلی اللہ علیہ
وسلم یوتی بالاسیر فیدفعہ الی
بعض المسلمین فیقول احسن
الیہ فیكون عنده الیومین والثلاثہ
فیوترہ علی نفسہ - (۱۶)

رسول اللہ کے پاس قیدی لایا جاتا تو آپ اسے
کسی مسلمان کے حوالے کر دیتے اور فرماتے
کہ اس کے ساتھ اچھا سلوک کرو، یہ قیدی ان
کے پاس دو تین دن رہتا اور وہ مسلمان اس کی
ضروریات کو اپنی ضروریات پر ترجیح دیتا تھا۔

مشکلہ کی ممانعت: دشمن کی لاشوں کو بے حرمت اور ان کے اعضاء کی بے حرمتی کرنے سے
اسلام نے سختی سے منع کیا ہے یہ کسی بھی طرح سے جائز نہیں ہے کہ انسانی لاشوں کے ساتھ درندگی
کا ثبوت دیا جائے۔

عبداللہ بن یزید انصاریؒ روایت کرتے ہیں:

نہی النبی ﷺ عن النهب
والمثلہ - (۱۷)

آپ ﷺ نے لوٹ کے مال اور جسم کو مثلہ
کرنے سے منع فرمایا ہے۔

لاشوں کا مثلہ نہ کرنا اور مہذب طریقہ کار اپنانا ایمان کی علامت ہے۔ فرمان مقدس

ملاحظہ کیجیے:

عن عبد اللہ قال قال رسول اللہ ﷺ اعف الناس قتله اهل الايمان۔ (۱۸)

حضرت عبداللہ بن مسعود سے مروی ہے کہ کفار کو اچھے طریقے سے قتل کرنے والے اہل ایمان ہیں۔

ایک دوسری روایت میں ہے کہ آپ ﷺ مثلہ کرنے سے منع فرماتے اور صدقہ کرنے کی تلقین کرتے تھے، ارشاد رسالت مآب ﷺ ہے:

کان رسول اللہ ﷺ یحثنا علی الصدقة وینہانا عن المثلۃ۔ (۱۹)

نبی کریمؐ ہم کو صدقہ کرنے کی ترغیب دیتے اور مثلہ کرنے سے منع فرماتے تھے۔

بد نظمی اور انتشار کی ممانعت: اہل عرب کی یہ عادت تھی کہ جب دشمنوں کے مقابلے پر نکلتے تھے تو راستے میں جو بھی ملتا تھا اس کو تنگ کیا کرتے تھے اور جہاں بھی خیمہ زن ہوتے وہاں پر بالکل پھیل جاتے تھے، یہاں تک کہ راستوں پر چلنا مشکل ہو جاتا تھا۔ آپ ﷺ نے اس قسم کی حرکت و عمل سے منع فرمایا ہے اور صاف الفاظ میں فرمایا کہ کوئی اگر اس طرح کا عمل کرے گا تو اس کا جہاد، جہاد نہیں ہوگا۔

عن انس قال غزوت مع نبی اللہ صلی اللہ علیہ وسلم غزوة کذا و کذا فضیق الناس المنازل و قطعوا الطريق فبعث نبی اللہ صلی اللہ علیہ وسلم منادیاً ینادی فی الناس ان من ضیق منزلا او قطع طریقاً فلا جہاد لہ۔ (۲۰)

حضرت انسؓ سے روایت ہے کہ میں نے نبی کریمؐ کے ساتھ فلاں فلاں غزوات میں حصہ لیا۔ ایک منزل پر لوگوں نے جگہ تنگ کر دی اور راستہ بند کر دیا۔ اس وقت رسول اللہؐ نے لوگوں میں یہ منادی کرادی جو فرو دگاہ کو تنگ کر دے اور راستہ روکے تو اس کو جہاد کا ثواب نہ ملے گا۔

ایک دوسرے موقع پر آپ ﷺ نے اس طرح کے طریقہ کار کو شیطان کا عمل قرار دیا ہے۔

ان تفرقکم فی هذه الشعب والأودیة انما ذالکم من الشیطان۔ (۲۱)

تمہارا اس طرح وادیوں اور گھاٹیوں میں بکھر جانا یہ شیطان کی طرف سے ہے۔

آگ میں جلانے کی ممانعت: اقوام عالم کی جانب سے بالعموم اور اہل عرب سے بالخصوص

اس قدر وحشیانہ حرکتیں سرزد ہوتی تھیں کہ انسانیت شرم سار ہو جائے۔ وہ جوش انتقام میں اپنے دشمنوں کو زندہ جلادیا کرتے تھے۔ لیکن اسلام نے اس طریقہ کار پر پابندی عائد کر دی۔

حضرت ابو ہریرہؓ فرماتے ہیں کہ ایک مرتبہ نبی کریم ﷺ نے ہم لوگوں کو لڑائی پر جانے کا حکم دیا اور فرمایا کہ فلاں فلاں آدمی تم کو ملیں تو ان کو جلادینا مگر جب ہم روانہ ہونے لگے تو آپؐ نے ارشاد فرمایا:

انی کنت امرتکم ان تحرقوا فلاناً
وفلاناً بالنار وان النار لا یعذب
بہا الا اللہ فان وجدتموہما
فاقتلوہما۔ (۲۲)

میں نے تمہیں حکم دیا تھا کہ فلاں فلاں اشخاص
میں تو جلادینا مگر آگ کا عذاب سوائے خدا
کے کوئی نہیں دے سکتا اس لیے اگر تم انہیں
پاؤ تو بس قتل کر دینا۔

غیر محارب سے عدم تعارض: اسلام نے جو قوانین جنگ وضع کیے ہیں ان میں اتنی جامعیت ہے کہ دور جدید کا مہذب انسان بھی ان کو قبول کیے بغیر نہیں رہ سکتا۔ اسلام کے جنگی قوانین کے مطابق دشمن ہوں یا دوست اور عقائد و نظریات کے اعتبار سے خواہ وہ کتنے ہی مختلف کیوں نہ ہوں ان سے کوئی تعرض نہ کیا جائے گا، بشرطیکہ نہ تو وہ ظالموں میں ہوں اور نہ ہی دین حق کی راہ میں رکاوٹیں کھڑی کرنے والے ہوں۔ قرآن مجید کی یہ واضح تعلیم ہے:

لَا يَنْهٰكُمْ اللّٰهُ عَنِ الذِّیْنَ لَمْ
يُفۡسِقُوۡا کُمْ فِی الدِّیۡنِ وَ لَمْ
يُخۡرِجُوۡکُمْ مِّنۡ دِیَارِکُمْ اَنَّ
تَبَرَّوۡهُمۡ وَ تَقۡسُطُوۡا اِلَیۡہِمۡ اِنَّ اللّٰہَ
یُحِبُّ الْمُقۡسِطِیۡنَ (۲۳)

اللہ تم لوگوں کو ان کے ساتھ نیکی کا برتاؤ اور
انصاف کرنے سے نہیں روکتا جو تم سے دین
کے بارے میں نہ لڑیں اور نہ ہی تم کو انہوں
نے تمہارے گھروں سے نکالا۔ اللہ انصاف
کرنے والوں کو دوست رکھتا ہے۔

اس سلسلے میں سید ابوالاعلیٰ مودودی لکھتے ہیں:

”اس باب میں اسلامی قانون کا خلاصہ یہ ہے کہ ہر شخص جو اہل قتال

میں سے ہے اس کا قتل جائز ہے خواہ وہ بالفعل لڑے یا نہ لڑے اور ہر وہ شخص جو

اہل قتال سے نہیں ہے اس کا قتل ناجائز ہے سوائے اس صورت کے کہ وہ حقیقتاً

لڑائی میں شامل ہو یا مقتلین کے سے کام کرنے لگے۔“ (۲۴)

معاهدہ ختم ہونے سے قبل جنگ کی ممانعت: اسلام نے ہر سطح پر بد عہدی اور وعدہ شکنی کو منع کیا ہے اور اسے اہل ایمان کے لیے قابل مذمت فعل قرار دیا ہے۔ اسلام میں میعاد معاهدہ ختم ہونے تک جنگ کرنے کی ممانعت ہے۔ جن لوگوں کے ساتھ جنگ بندی معاہد ہے اس کو پورا کرنا ہوگا، بشرطیکہ فریق مخالف کی طرف سے نقض عہد کا ارتکاب نہ ہو یا ان کی طرف سے دشمنوں کی مدد نہ کی گئی ہو۔ اگر معاہد کے خلاف مسلمان مدد طلب کرے تب بھی معاہدہ کا لحاظ رکھا جائے گا اور اس کو توڑا نہیں جائے گا۔ عام حالات میں معاہدے کے تقدس کا خیال رکھا جائے گا۔

وَإِنْ اسْتَنْصَرُواكُمْ فِي الدِّينِ فَعَلَيْكُمْ
النَّصْرُ إِلَّا عَلَى قَوْمٍ بَيْنَكُمْ وَبَيْنَهُمْ
مِيثَاقٌ۔ (۲۵)

اگر وہ دین کے معاملات میں تم سے مدد
چاہیں تو ان کی مدد کرنا واجب ہے مگر اس قوم
کے مقابلہ میں مدد نہ کرنا کہ تمہارے اور ان

کے درمیان صلح و امن کا معاہدہ ہوا ہے۔

عام حالات میں معاہدہ کا احترام و تقدس ملحوظ رکھا جانا چاہیے۔

إِلَّا الَّذِينَ عَاهَدْتُمْ مِنَ الْمُشْرِكِينَ
ثُمَّ لَمْ يَنْقُصُواكُمْ شَيْئًا وَلَمْ
يُظَاهَرُوا عَلَيْكُمْ أَحَدًا فَأَتِمُّوا إِلَيْهِمْ
عَهْدَهُمْ إِلَىٰ مَدَّتِهِمْ إِنَّ اللَّهَ يُحِبُّ
الْمُتَّقِينَ (۲۶)

سوائے ان مشرکوں کے جن سے تم نے معاہدہ
کیا تھا پھر انہوں نے تمہارے ساتھ کوئی کمی
نہیں کی اور نہ تمہارے مقابلہ پر کسی کی مدد کی
سو تم ان کے عہد کو ان کی مقررہ مدت تک
ان کے ساتھ پورا کرو۔ بے شک اللہ تعالیٰ

اہل تقویٰ کو پسند کرتا ہے۔

اسلام نے مسائل جنگ میں معاہدین کے چند اصولی حقوق متعین کر دیے ہیں، جن کی روشنی میں اسلام کا نظریہ جنگ و امن متعین ہوتا ہے اور دوسری طرف بشر دوستی اور انسانیت نوازی سے متعلق اسلام کی درخشاں تعلیمات بھی سامنے آتی ہیں۔ ذیل میں ان چند اصولوں کو بالا اختصار سپرد قلم کیا جاتا ہے:

۱۔ جب تک معاہد قوم عہد پر قائم ہے اس کے ساتھ کسی قسم کا تعرض کرنا مسلمانوں کے

لیے سخت ممنوع ہے۔ ۲۔ اگر مسلمانوں کی کوئی جماعت کسی معاہدہ قوم کے ملک میں آباد ہو اور اس پر ظلم ہو رہا ہو تو اسلامی حکومت مسلمانوں کی حمایت نہیں کر سکتی۔ ۳۔ ہاں جب تمہارا اور معاہدہ قوم کا معاہدہ ختم ہو جائے اور کوئی قانونی و اخلاقی ذمہ داری باقی نہیں ہے مطلع کر دیا جائے کہ اب ہمارا معاہدہ ختم ہو گیا ہے۔

لوٹ کھسوٹ کی ممانعت: اسلام سے قبل محض مال غنیمت کے حصول کے لیے بھی جنگوں کا سلسلہ جاری رہتا تھا۔ تجارتی قافلوں اور راہ گروں کو لوٹنا پیشہ بن چکا تھا۔ لیکن اسلام نے اس شنیع عمل کی پرزور مذمت کی۔ آنحضرت ﷺ نے لوٹے ہوئے مال کو حرام قرار دیا۔

نہی عن النهبة والمثلة۔ (۲۷) آنحضرتؐ نے لوٹ مار اور مثلہ کرنے سے منع فرمایا ہے۔

ایک دوسری جگہ آپ ﷺ کا ارشاد ہے:

من انتهب نهبة فليس منا۔ (۲۸) جو شخص لوٹ مار کرے وہ ہم میں سے نہیں ہے۔

گویا اللہ کی راہ میں جہاد کرنے والے اگر لوٹ مار اور فتنہ و فساد میں مشغول ہو جائیں اور غیر اخلاقی حرکتوں کے مرتکب ہوں۔ جن کی بنا پر عوام و خواص میں اضطراب و بے قراری عام ہو جائے تو راہ حق میں اٹھنے والے یہ قدم خیر کا باعث نہ بن کر شر کا موجب قرار پاتے ہیں۔ چنانچہ ان کا جذبہ عمل اللہ رب العزت کی بارگاہ میں شرف قبولیت سے محروم رہتا ہے۔

اسلام میں تباہی و بربادی کی ممانعت: اسلام نہ تو خون ناحق کو بہانے کی اجازت دیتا ہے اور نہ ہی دشمنوں کے املاک و جائیداد کو تباہ و برباد کرنے کی اجازت دیتا ہے اور نہ ہی یہ اعمال اسلام کے مقاصد جلیلہ کے شایان شان ہیں۔ اسلام فتنہ و فساد کو ناپسند کرتا ہے اس لیے کہ حقیقی معنوں میں یہ امن و آشتی کا علمبردار ہے۔ یہی وجہ ہے کہ حالت جنگ میں بھی اس بات کا خیال رکھا جاتا ہے، نہ کھتیاں تباہ و برباد کی جائیں، نہ پھل دار درختوں کو کاٹا جائے اور نہ ہی املاک کو نذر آتش کیا جائے۔ یہاں تک کہ کفر و شرک کا علمبردار میدان جنگ میں بھی اہل ایمان سے امن و عافیت کا خواہاں ہے تو ہاتھ روکنے کا حکم ہے۔ اسلام کو اگر وہ سمجھنا چاہتا ہے تو اس کو موقع دیا جائے گا اور پھر اگر وہ اسلام سے بیزاری ہی کا اظہار کرے تو حکم یہ ہے کہ اسے اس کے محفوظ مقام

تک پہنچا دیا جائے۔

لیکن مہذب عصر حاضر کے انسانوں کے خود ساختہ قانون امن و جنگ میں سب کچھ جایز ہے۔ اپنے حریف کو مغلوب کرنے کے لیے ہر طرح کا حربہ استعمال کیا جاسکتا ہے۔

وَإِذَا تَوَلَّى سَعَىٰ فِي الْأَرْضِ لِيُفْسِدَ
فِيهَا وَيُهْلِكَ الْحَرْثَ وَالنَّسْلَ
وَاللَّهُ لَا يُحِبُّ الْفُسَادَ (۲۹)

اور جب وہ حاکم بنتا ہے تو کوشش کرتا ہے کہ
زمین میں فساد پھیلانے اور فصلوں اور نسلوں
کو برباد کر دے۔ مگر اللہ فساد کو پسند نہیں کرتا۔

اسلام فتنہ و فساد کا قلع قمع کرنے کے لیے موثر اقدام و عمل کی ترغیب دیتا ہے۔ جہاد فی سبیل اللہ اسی قیام امن کے لیے ہے، جس میں اعلیٰ انسانی اخلاق برتنے کی تعلیم و تلقین ہے۔ جس میں کھیتوں اور فصلوں کی بربادی اور درختوں کے کاٹنے اور جلانے تک سے روکا گیا ہے۔ حضرت ابوبکر صدیقؓ جب کسی لشکر کو روانہ کرتے تو امیر لشکر کو چند ہدایات ضرور دیتے تھے۔ چنانچہ جب حضرت اسامہؓ کے لشکر کو آپؐ نے روانہ کیا تو ان کو دس ہدایات دیں، آپؐ نے ارشاد فرمایا:

يَا أَيُّهَا النَّاسُ قَفُوا أَوْ يَكُمُ بَعْثَرٌ ،
فاحفظوها عني ، لا تخونوا ولا
تغلوا ، ولا تغدروا ولا تمثلوا ولا
تقتلوا طفلاً صغيراً ، ولا شيخاً
كبيراً ، ولا امرأة ، ولا تعقروا نخلاً
ولا تحرقوه ، ولا تقطعوا شجرة
ثمرة ، ولا تذبحوا شاة ، ولا بقرة ،
ولا بعيراً إلا لما كلة - (۳۰)

فرمایا۔ لوگو! ٹھہرو! میں تم کو دس باتوں کی
نصیحت کرتا ہوں تم اس کو یاد رکھنا۔ دیکھو!
خیانت نہ کرنا، فریب نہ کرنا، سرکشی نہ کرنا،
دشمن کے ہاتھ پاؤں نہ کاٹنا، چھوٹے بچوں،
بوڑھوں اور عورتوں کو قتل نہ کرنا، کھجور کے
درخت کو نہ اکھاڑنا اور نہ اس کو جلانا، پھل دار
درخت کو نہ کاٹنا۔ بکری، گائے اونٹ کھانے
کے سوا ذبح نہ کرنا۔

شب خون مارنے کی ممانعت: اسلام نے ہر سطح پر منافقت، ریا کاری، دھوکہ اور فریب پر ضرب لگائی ہے۔ اس کے جنگی قوانین میں بھی دھوکہ اور فریب کی کوئی گنجائش نہیں ہے، اسلامی قوانین جنگ میں ایک بات یہ بھی بہت اہم ہے کہ دشمن پر رات کے وقت حملہ نہ کیا جائے اور صبح ہونے کا انتظار کیا جائے۔ یہی بہادری و شجاعت کا تقاضا بھی ہے۔ آپ ﷺ کا طریقہ کاریہ تھا

کہ جب کسی قوم پر رات کو پہنچتے تو صبح ہونے تک حملہ نہ کرتے۔

ان رسول اللہ ﷺ اتی خیبر لیلاً
وکان اذا اتی قوماً بلیل لم یغز بہم
حتی یصبح۔ (۳۱)
رسول اللہ رات کے وقت خیبر کے مقام پر
پہنچے چنانچہ آپ کا معمول تھا کہ جب کسی جگہ
رات کو پہنچتے تو صبح ہونے تک ان لوگوں پر
حملہ نہیں کیا کرتے تھے۔

عصمت دری کی ممانعت: اسلام کے جنگی قوانین کے مطابق بلاوجہ کسی عورت کو قتل نہیں
کیا جاسکتا اور نہ اس کی عفت و عصمت کو داغدار۔ اسلام اپنے پیروکاروں کی ذہنی پاکیزگی کا پورا
اہتمام کرتا ہے اور انہیں ہر طرح کی جنسی آلودگی سے پاک رکھتا ہے۔ اسلام نے عورت کو تحفظ فراہم
کیا، معاشرہ میں عزت و احترام کے ساتھ مفتوح قوم کی عورتوں کی عصمت کی پاسبانی کا حکم دیا۔
شرکائے جہاد کے لیے حکم دیا کہ جو رشتہ ازدواج سے منسلک ہو گئے ہیں وہ ازدواجی
حقوق ادا کرنے کے بعد جہاد میں شریک ہوں۔ آپ کا ارشاد ہے:

غزانی من الانبیاء فقال لقومہ لا
یتبعنی رجل ملک بضع امراة
وہو یرید ان یبنی بہا ولما یبن
بہا (۳۲)
کسی نبی نے جہاد کا ارادہ کیا تو اپنی قوم سے
فرمایا میرے ساتھ جہاد پر وہ شخص نہ جائے
جس نے ابھی شادی کی ہو اور عورت سے ہم
بستر نہ ہوا اور وہ جماعت کرنا چاہتا ہے۔

حضرت عمرؓ نے ہر فوجی کو چار ماہ بعد اپنے اہل خانہ کے پاس واپس جانے کو لازمی قرار
دیا تھا تاکہ مجاہدین اسلام کے ذہن و دل میں فحاشی و بدکاری کے رجحان نشوونما نہ پائیں۔
انتقامی کارروائی کی ممانعت: اسلام عفو و درگزر سے کام لیتا ہے۔ اسلامی ریاست و مملکت
میں انتقامی سیاست کا کوئی تصور موجود نہیں۔ یہاں تک کہ جنگوں میں بھی انتقامی کارروائی کی
ممانعت کر دی گئی ہے۔ تاریخ عالم گواہ ہے کہ فاتح اقوام جوش انتقام میں فتح و کامرانی کے بعد
قتل و غارتگری کا بازار گرم کر دیتی ہیں۔ قرآن مجید میں اس کی تصویر کشی یوں کی گئی ہے:

قَالَتِ اِنَّ الْمُلُوكَ اِذَا دَخَلُوا قَرْیَةً
اَفْسَدُوهَا وَجَعَلُوْا اَهْلَیْهَا
اس نے کہا (کہ لڑائی بذات خود کوئی اچھی
چیز نہیں ہے) جب بادشاہ کسی بستی میں داخل

اِذْلَةً وَكَذَلِكَ يَفْعَلُونَ (۳۳)
ہوتے ہیں تو اس کو تباہ کر دیتے ہیں اور اس
کے معزز لوگوں کو ذلیل کرتے ہیں اور یہ لوگ
بھی ایسا ہی کریں گے۔

اذیتیں دے کر ہلاک کرنے کی ممانعت: دیگر اقوام و ملل میں دشمن کے ساتھ غیر انسانی
سلوک کرنے کو معیوب نہیں سمجھا جاتا لیکن اسلام نے اس کو انتہائی معیوب و مذموم قرار دیا ہے۔
اور اپنے جنگی قوانین میں انسانی ہمدردی اور نیک سلوک کو بنیادی حیثیت دی ہے۔ آج کی مہذب
دنیا میں قیدیوں کے ساتھ غیر انسانی معاملات کرنا باعث شرم و عار نہیں سمجھا جاتا بلکہ ہر طرح سے زد
و کوب کیے جانے اور جانوروں سے بھی بدتر سلوک کیے جانے کو فتح و کامرانی کے نشے میں روا سمجھا
جاتا ہے۔ امریکہ کے جیلوں بلکہ اذیت کدوں سے متعلق دل خراش و الم ناک داستانیں خود ساختہ
تہذیب کے مدعیوں کے دعوؤں کو کھوکھلا ثابت کر دیتی ہیں۔ اسلام ایسے غیر انسانی برتاؤ کو بہ نظر
حقارت دیکھتا ہے اور اپنے پیروکاروں کو ایسے سلوک سے سختی سے منع کرتا ہے۔

عن ابی یعلیٰ قال غزونا مع
عبدالرحمن بن خالد بن الولید
فاتی باربعة اعلاج من العدو
فامر بهم فقتلوا صبرا بالنبل فبلغ
ذلک فقال سمعت رسول اللہ
صلی اللہ علیہ وسلم ینہی عن
قتل الصبر۔ (۳۴)

ابو یعلیٰ سے روایت ہے، وہ کہتے ہیں کہ ہم
عبدالرحمن بن خالد بن الولید
میں شریک ہوئے۔ دشمن کے چار جاسوس
پکڑے گئے تو ان کے قتل کا حکم دیا اور ان کو
باندھ کر تیر مار کر قتل کیا گیا۔ حضرت ایوب کو
یہ بات پہنچی تو انہوں نے کہا میں نے رسول
اللہ ﷺ کو باندھ کر قتل کرنے سے منع فرماتے

ہوئے سنا۔

پردہ داری کی تاکید: مجاہدین اسلام کو بلا اجازت گھروں میں داخل ہونے کی اجازت نہیں۔
حالت جنگ میں بھی اسلام نے پردہ داری پر زور دیا۔ آپ ﷺ نے ارشاد فرمایا۔

وان اللہ تعالیٰ لم یحل لکم ان
تدخلوا بیوت اهل الكتاب الا
اور اللہ تعالیٰ نے تمہارے لیے جائز نہیں
رکھا ہے کہ اہل کتاب کے گھروں میں داخل

باذن ولا ضرب نساء ہم ولا اکل
ہو جاؤ مگر اجازت سے نیز ان کی عورتوں کو
ٹمارہم۔ (۳۵)

صلح جوئی: اسلام صلح و آشتی کا علمبردار ہے اور معاشرہ انسانی میں خیر و فلاح کی قدروں کو
فروغ دینا اس کا مطمح نظر ہے۔ اسلام جنگ و جدال سے اجتناب کی بھی تلقین کرتا ہے، بلکہ امن کا
قیام اس کی غایت منشودہ ہوتی ہے۔ اسلام صلح جوئی اور قیام امن کی ترجیح، اس بات سے ظاہر ہے
کہ اگر دشمنان اسلام کی طرف سے صلح کی پیش کش ہو تو اس کو رد نہیں کیا جاسکتا، بلکہ اس کو قبول کرنا
ایمان کا جز ہے۔

فَإِنْ اعْتَزَلُواكُمْ فَلَمْ يِقَاتِلُواكُمْ
وَالْقُوا إِلَيْكُمْ السَّلَامَ فَمَا جَعَلَ اللَّهُ
لَكُمْ عَلَيْهِمْ سَبِيلًا (۳۶)

پس اگر وہ تم سے کنارہ کشی کر لیں اور تمہارے
ساتھ جنگ نہ کریں اور تمہاری طرف صلح کا پیغام
بھیجیں تو اللہ نے تمہارے لیے (بھی صلح جوئی
کی صورت میں) ان پر (دست درازی کی)
کوئی راہ نہیں بنائی۔

اسلام میں جنگ کا جواز بحالت مجبوری ہے۔ اگر صلح کا تھوڑا بھی رجحان ہے تو پھر صلح کو
جنگ پر ترجیح حاصل ہے۔

وَأَنْ جَنَحُوا لِلسَّلَامِ فَاجْنَحْ لَهَا
وَتَوَكَّلْ عَلَى اللَّهِ إِنَّهُ هُوَ السَّمِيعُ
الْعَلِيمُ وَإِنْ يُرِيدُوا أَنْ يَخْدَعُوكَ
فَإِنَّ حَسْبَكَ اللَّهُ (۳۷)

اور اگر وہ صلح کی طرف جھکیں تو آپ بھی اس
طرف جھک جائیں اور اللہ پر بھروسہ رکھیے
بلاشبہ وہ خوب سننے والا، خوب جاننے والا
ہے اور اگر وہ لوگ آپ کو دھوکہ دینا چاہیں تو
اللہ تعالیٰ آپ کے لیے کافی ہے۔

اگر دشمنان اسلام بالکل مخالفت و عداوت پر اتر آئیں تو ان کی مخالفت اور نقض عہد کو
دیکھتے ہوئے معاہدہ کو توڑا جاسکتا ہے، لیکن اس اقدام سے معاند و مخالف فریق کو خبردار کیے جانے کا
حکم ہوتا ہے۔ دھوکہ اور فریب بہر حال مذموم ہے۔ اسی ضمن میں ارشاد باری تعالیٰ ہے۔

وَمَا تَخَافَنَّ مِنْ قَوْمٍ خِيَانَةً فَانْبِذْ
اور اگر آپ کو کسی قوم سے خیانت کا اندیشہ ہو،

إِلَيْهِمْ عَلَى سَوَاءٍ إِنَّ اللَّهَ لَا يُحِبُّ
الْخَائِنِينَ (۳۸)

تو آپ وہ عہدان کو اس طرح واپس کر دیجیے
کہ برابر ہو جائیں۔ بلاشبہ اللہ تعالیٰ خیانت
کرنے والوں کو پسند نہیں کرتا۔

جو قوم جنگ نہ کرے اس سے جنگ نہ کی جائے: کسی ملک سے اسلامی ریاست کو خطرہ
نہ ہو امن و امان کا معاملہ بنارہے تو اسلامی ریاست اس ملک و قوم سے بلاوجہ جنگ نہیں کر سکتی
جیسا کہ حبشہ اور ترک کے معاملہ میں کیا گیا۔

دَعُو الْحَبْشَةَ مَا وَدَّعُواكُمْ وَاتْرَكُوا
التَّرِكَ مَا تَرَكُوكُمْ - (۳۹)

حبشہ کو چھوڑ دو جب تک کہ وہ تم سے تعرض نہ
کرے اسی طرح ترک کو چھوڑ دو جب تک
کہ انہوں نے تمہیں چھوڑ رکھا ہے۔

پناہ کے خواستگار کو پناہ دی جائے: زمانہ جنگ میں کوئی غیر مسلم کسی حالت میں امن
وامان یا پناہ کا طالب ہو تو اسے پناہ دی جائے گی اگرچہ کسی فرد یا گروہ کو ایسی پناہ دینے کا اختیار
صرف امیر کو حاصل ہے۔ لیکن اسلام میں اس کا مفہوم بہت وسیع ہے حتیٰ کہ اگر کسی مسلمان عورت یا
غلام نے بھی کسی کو پناہ دے دی تو وہ امان قابل قبول ہوگی۔ (۴۰)

اسلام میں پناہ کا تصور کسی محدود دائرے میں محصور و مقید نہیں ہے بلکہ پناہ گزینوں کے
جان و مال کا تحفظ حکومت وقت کی ذمہ داریوں میں شامل ہے۔ یہ ذمہ داری اس وقت تک ختم نہیں
ہوتی ہے جب تک کہ پناہ گزین نے کوئی ایسا جرم نہ کیا ہو جو قابل معافی نہ ہو۔ مثلاً بغاوت و سرکشی
یا اسلامی حکومت اور اس کے علمبرداروں کے خلاف جاسوسی کا عمل ناقابل برداشت ہے اس لیے
کہ یہ فتنہ و فساد کے دائرے میں آتا ہے۔ میدان جنگ میں بھی جب کہ دونوں فریقوں کے مابین
قتال جاری ہو، اگر کوئی مخالف پناہ کا خواہاں ہو تو اسے پناہ دی جائے گی۔ اگر وہ اسلام کو سمجھنا چاہتا
ہے تو اس کو یہ تعلیم مہیا کی جائے گی۔ اس کے بعد بھی اگر وہ اپنی سابقہ روش پر قائم رہنا چاہتا ہے تو
اس پر جبر و اکراہ نہیں کیا جاسکتا بلکہ اس کو حفاظت سے واپس کیا جاسکتا ہے۔

وَإِنْ أَحَدٌ مِّنَ الْمُشْرِكِينَ
اسْتَجَارَكَ فَاجْرِهِ حَتَّى يَسْمَعَ

اور اگر کوئی شخص مشرکین میں سے آپ سے
پناہ کا طالب ہو تو آپ اس کو پناہ دیجیے، تاکہ

كَلِمَ اللّٰهِ ثُمَّ اَبْلَغُهُ مَا مَنَعَهُ ذٰلِكَ
بَانَّهُمْ قَوْمٌ لَا يَعْلَمُونَ (۴۱)
وہ کلام الہی سن لے پھر اس کو اس کی امن کی
جگہ پہنچا دیجیے یہ اس سبب سے ہے کہ وہ ایسے
لوگ ہیں کہ نہیں جانتے۔

یہ حکم ربانی میدان جنگ میں نبرد آزما مشرکین سے متعلق ہے اس کی وضاحت ابن جریر طبری
یوں کرتے ہیں:

”جن مشرکین سے جہاد کا حکم دیا گیا ہے ان ہی کے بارے میں یہ بھی
حکم ہے کہ ان میں سے کوئی اسلام کو سمجھنے کے لیے پناہ کا طالب ہو تو اسے پناہ دی
جائے گی۔ اگر وہ اسلام کو قبول نہ کرے تو بہ حفاظت اسے اس کے علاقہ میں پہنچا
دیا جائے گا۔ اسلامی ریاست کا کوئی فرد اس سے تعرض نہ کرے۔“ (۴۲)

اسلامی اقتدار کے ہر دور میں اس قانون امن و امان کا پاس و لحاظ رکھا گیا۔ اگر کبھی کسی
کے ساتھ ایسا ناروا سلوک کیا گیا جو ظلم و تعدی کا مظہر ہے تو حقیقت یہ ہے کہ کسی حکمران کا ذاتی
عمل ہے۔ اسلام اور اس کی انسانیت نواز تعلیمات سے اس کا کوئی تعلق نہیں ہے۔ اس لیے کہ
اسلام جس طرح اپنے نام سے امن و آشتی کا پیغام دیتا ہے اسی طرح قرآن و سنت کی واضح
تعلیمات، ظلم و عدوان کی مخالف اور امن و آشتی کی نقیب ہیں۔ اسلام میں ایک انسان کا قتل ناحق
پوری انسانیت کے قتل کے برابر اور ایک انسان کی جان بچانا پوری انسانیت کی جان بچانے کے
برابر ہے۔ جو مذہب انسانی خون کے احترام میں ایسی اعلیٰ قدر کا نقیب ہو، اس سے دہشت گردی
اور خون ریزی کا انتساب سرتاپا ظلم ہے۔

حوالے و حواشی

- (۱) سید محمد قطب: اسلام اور جدید ذہن کے شبہات، ص: ۹۰ فرید بک ڈپلومیٹڈ۔ (۲) النساء: ۵۹۔ (۳) سنن
ابی داؤد: کتاب الجہاد، باب فین یغزو ویلتتمس الدنیا، حدیث ۲۵۱۵، ص: ۴۴۲، الالبانی۔ (۴) السنن ابن ماجہ:
ابواب الجہاد، باب طاعة الامام، حدیث ۲۸۵۹، ص: ۴۸۵، الالبانی۔ (۵) السنن لابن ماجہ: باب طاعة الامام،

حدیث: ۲۸۶۱، ص: ۴۸۵، الالبانی - (۶) النحل: ۹۱ - (۷) الرعد: ۲۱-۲۰ - (۸) بنی اسرائیل: ۳۴ - (۹) سنن ابی داؤد: باب فی الامام یستجن بہ فی العہود، حدیث: ۲۷۵۸، ص: ۴۸۸، الالبانی - (۱۰) سنن ابی داؤد: باب فی الوفاء للمعاہد وحرمتہ وفتنہ - حدیث: ۲۷۶۰، الالبانی - (۱۱) سنن ابی داؤد: باب فی الامام ینکون بینہ و بین العدو عہد فیفسیر نحوہ، حدیث: ۲۷۵۹، الالبانی - (۱۲) الامام ابوالحسن البلاذری: فتوح البلدان، ص: ۵۳ - (۱۳) محمد: ۴ - (۱۴) الدرر: ۸-۱۰ - (۱۵) الصحیح للبخاری: باب الطیب للجمعة حدیث: ۲۵۴۵ - (۱۶) جاد اللہ محمود بن عمر الزخشری: الکشاف عن حقائق التنزیل وغواض، ج ۴، ص: ۱۹۶، دار الکتب العربی بیروت، لبنان - (۱۷) سنن ابی داؤد: باب فی النہی عن المثلة، حدیث: ۲۶۶۶، ص: ۴۶۸، الالبانی - (۱۸) سنن ابی داؤد: حدیث: ۲۶۶۷ الالبانی ص: ۴۶۹ - (۱۹) مسند احمد بن حنبل: حدیث سمرہ بن جندب، ج ۵، ص: ۲۰ - (۲۰) سنن ابی داؤد: باب مایومرن انضمام الحسک وسعہ، حدیث: ۲۶۲۹، ص: ۴۶۱، الالبانی - (۲۱) عبد الرحمن احمد بن شعیب بن علی: السنن، التسانی، باب النہی من التفرق فی الشعب والادویۃ حدیث: ۸۸۵۶ الالبانی - (۲۲) السنن الترمذی: باب ماجاء فی النہی من قتل النساء والصبیان، حدیث: ۱۵۷۱، الالبانی - (۲۳) الممتنع، ۶۰-۸ - (۲۴) ابوالاعلیٰ مودودی: الجہاد فی الاسلام، ص: ۲۲۴ - (۲۵) الانفال: ۷۲ - (۲۶) التوبہ: ۴ - (۲۷) الصحیح للبخاری: باب ما یکبرہ من المثلة والمصوبہ حدیث: ۵۵۱۶ - (۲۸) السنن لابن ماجہ: باب النہی عن النہبہ حدیث: ۳۹۳۷، البانی - (۲۹) البقرہ: ۲۰۵ - (۳۰) ابی جعفری محمد بن جریر الطبری: ج ۲، ص: ۴۶ - بحوالہ صدیق اکبر، ص: ۳۲۹ - (۳۱) الصحیح البخاری: باب غزوہ خیبر، ج ۲، ص: ۶۰۳، حدیث: ۳۹۶۱ - (۳۲) الصحیح البخاری: من احب البناء قبل الغزو، کتاب النکاح، ص: ۷۷۵ - (۳۳) التمل، ۲۷-۳۴ - (۳۴) احمد بن حنبل: مسند احمد، ج ۵، ص: ۴۲۲ - (۳۵) السنن لابی داؤد: باب فی تعشیر اہل الذمۃ، ج ۲، ص: ۱۸۶، حدیث: ۳۰۵۰، الالبانی - (۳۶) النساء: ۹۰ - (۳۷) الانفال: ۶۲-۶۱ - (۳۸) الانفال: ۵۸ - (۳۹) السنن لابی ابوداؤد: کتاب الملائم، باب فی النہی عن تہجج الترمک والحسبہ حدیث: ۴۳۰۴، الالبانی - (۴۰) الصحیح البخاری، کتاب الجہاد، باب امان النساء، وجوارهن - (۴۱) التوبہ: ۶ - (۴۲) ابی جعفر محمد بن جریر الطبری: جامع البیان عن تاویل القرآن، جلد ۴، ص: ۱۳۸، دارالمعارف، مصر۔

انگریز سامراج کی آمد سے قبل اور بعد کا ہندوستان پروفیسر محمد انس حسان

اقوامِ ملل اور افرادِ و اُم کے عروج و زوال کی تاریخِ جتنی دلچسپ ہے، اتنی ہی دل خراش بھی ہے۔ اس میں جہاں ایسی روایات نظر آتی ہیں جو سرمایہ فخر و ناز ہیں۔ وہاں ایسے اسباب و علل اور واقعات و حقائق بھی ہیں، جو سامانِ عبرت مہیا کرتے ہیں۔ اسی لیے باشعور اور ترقی کی آرزو مند قومیں اپنی تاریخ کو غیر معمولی اہمیت دیتی ہیں اور اپنے ماضی کی روشنی میں مستقبل کی راہیں متعین کرتی ہیں (۱)۔ اس تناظر میں اگر ہم برصغیرِ پاک و ہند کی اسلامی تاریخ کا جائزہ لیں تو موجودہ حالتِ زار کے بہت سے اسباب سامنے آسکتے ہیں۔ تاریخ کے تجزیاتی مطالعہ میں یہ خیال عام ہے کہ:

”کسی بھی دور کا تاریخی تجزیہ کرنے کے لیے ضروری ہوتا ہے کہ اس دور

کی سیاسی، سماجی، معاشی اور تعلیمی حالت وغیرہ کا جائزہ لیا جائے اور یہ دیکھا جائے

کہ اس دور میں سماجی اور اجتماعی تقاضوں کی تکمیل کے عملی مظاہر کیا رہے۔“ (۲)

تاریخ کا مطالعہ انفرادی نقطہ نظر سے کیے جانے کی وجہ سے تاریخ کے اجتماعی مطالعہ سے محروم ہوتی ہے۔ ہمیں اپنی تاریخ شخصیات کی انفرادی سوانح معلوم ہوتی ہے، جس میں اقتدار کی رسہ کشی اور قتل و غارت گری کے سوا جیسے کچھ بھی نہیں ملتا۔ اس نقطہ نظر سے مایوسی اور نفرت کے جذبات فروغ پاتے ہیں۔ مولانا عبید اللہ سندھی لکھتے ہیں کہ:

”ایک طویل زمانے سے ہمارے اہل علم تاریخ کو انفرادی نقطہ نظر

سے دیکھنے کے عادی ہو گئے ہیں، انفرادیت پسندی کا یہ رجحان ہے جس نے

ہمارے اہل علم کو اس طرف ڈال دیا ہے کہ وہ اسلام کی اجتماعی قوت کو نظر انداز کر دیتے ہیں اور ان کا سارا زور افراد کی شخصیتوں کو اجاگر کرنے میں لگ جاتا ہے۔“ (۳)

”بدقسمتی سے ہمارے مورخین نے تاریخ کو اجتماعی نظر سے دیکھنا چھوڑ دیا ہے۔ بجائے اس کے کہ وہ بحیثیت مجموعی کسی تحریک، حکومت یا اجتماع کو دیکھتے وہ حکمرانوں کی خانگی زندگیوں کے پیچھے پڑ گئے۔“ (۴)

ایک اور غلط رجحان یہ ہے کہ تاریخ کا تجزیہ موجودہ دور کے مد نظر کیا جاتا ہے۔ جب کہ ہر دور کے حالات اور تقاضے ایک دوسرے سے مختلف ہوتے ہیں۔ ان سماجی تقاضوں کا مطالعہ ناگزیر ہے۔ اسلامی تاریخ کا دورانیہ محض تیس سال بتایا جاتا ہے اور ان تیس سالوں کے علاوہ اسلامی تاریخ کے دامن میں خوں ریزی کے سوا جیسے کچھ بھی نہیں۔ اگر یہ درست ہے تو آخر مسلمانوں کا نظام حکومت ۱۲۰۰ سال تک کس طرح قائم و دائم رہا؟

ہمارے نزدیک مطالعہ تاریخ کے مروجہ نظریات انگریز سامراج کے اس نوآبادیاتی دور کی یادگار ہیں، جس کا ایک مقصد مسلمانوں کو ان کی تاریخ سے نفرت و بیزاری اور نئے سامراجی اقتدار کے لیے سند جواز فراہم کرنا تھا۔ جب کہ حقیقت یہ ہے کہ انگریز سامراج کی آمد سے قبل یہ خطہ معاشرتی، معاشی، سیاسی اور تعلیمی لحاظ سے انتہائی ترقی کا حامل تھا یہ انگریز سامراج تھا جس نے اس خطے کی فکری وحدت کو پارہ پارہ کر دیا۔

ایسٹ انڈیا کمپنی ۱۶۰۱ء میں ہندوستان میں آئی (۵)۔ تاہم اس کمپنی کی بنیاد اس سے بہت پہلے پڑ چکی تھی (۶) یعنی:

”۱۳ سالہ اکبر کے برسر حکومت آنے کے چار سال بعد ۱۵۵۶ء میں

کچھ متمول انگریز تاجر لندن میں اکٹھے ہوئے، آپس کی اس مشاورت کے نتیجے میں مسکووی کمپنی بن گئی جو دنیا کی پہلی جوائنٹ اسٹاک کمپنی تھی۔ اگرچہ اس زمانہ

میں اسے چارٹرڈ کمپنی کہا جاتا ہے۔“ (۷)

انگلش پارلیمنٹ میں ایک قانون منظور کیا گیا اور ملکہ الزبتھ اول نے ۱۶۰۰ء میں ایک

میثاق کی منظوری دے کر ”آزہیل کمپنی آف لندن مرچنٹس“ کو ہندوستان میں ۱۵ سال تک تجارت کی اجازت دے دی۔

”ملکہ الزبتھ کے عہد میں انگریز تاجروں نے ہندوستان سے تجارتی تعلقات پیدا کرنے کی کوشش کی۔ اس زمانے میں ہندوستان کی تجارت پر ولندیزیوں کا قبضہ تھا۔ انگریزوں اور ولندیزیوں میں مشرق کی تجارت کے لیے باہمی لڑائی ایک یقینی بات تھی۔ تاجروں کے جہازی قافلے ایک دوسرے کو لوٹ لینا تجارت خیال کرتے تھے۔ یہی وجہ ہے کہ ہندوستان سے تجارت کے لیے بہت سے تاجر مل کر کمپنی بناتے اور حکومت سے تجارت کرنے کے لیے فرمان حاصل کرتے۔“ (۸)

سترہویں صدی کے آغاز میں ولندیزیوں اور انگریزوں کے بعد کچھ فرانسیسی تاجروں نے بھی کوشش کی لیکن انہیں کامیابی حاصل نہ ہو سکی۔ اٹھارہویں صدی کے وسط میں جب انگریزوں اور فرانسیسیوں کے سیاسی اور معاشی مفاد ایک دوسرے سے ٹکرائے تو ہندوستان میں بھی انگریز اور فرانسیسی آپس میں لڑنے لگے (۹)۔ اس لڑائی نے ہندوستان میں فرانسیسی سامراج کی سیاسی حیثیت ختم کر دی۔ اگرچہ ہندوستان میں کمپنی کی آمد ۱۶۰۱ء میں ہوئی مگر ابتدا میں ان کے اثر و رسوخ کا دائرہ کار انتہائی محدود تھا۔ سید طفیل احمد منگھوری لکھتے ہیں کہ:

”ہندوستان میں اس وقت جہاں گیر تخت سلطنت پر رونق افروز تھا۔ جب انگریزی سفیر مسٹر ہانکس دربار میں پہنچا تو بادشاہ نے اس کا خیر مقدم فراخ دلی کے ساتھ کیا۔ لیکن اسے پر تگالیوں کی ریشہ دوانیوں کی وجہ سے اپنے مقصد میں حسب دل خواہ کامیابی نہ ہوئی۔ صرف اس قدر ہوا کہ ۱۶۰۸ء میں سورت میں کوٹھی قائم کرنے کی اجازت مل گئی اور اسی ۱۶۰۸ء سے ہندوستان میں کمپنی کا تجارتی دور شروع ہوا۔“ (۱۰)

ہندوستان نے ان اجنبی تاجروں کی خاطر مدارات کی۔ یہاں کے تاجروں نے لین دین، معاملات اور قرض کے حوالے سے انہیں کبھی پریشان نہ ہونے دیا۔ اس کا نتیجہ تھا کہ بہت

جلد سورت کے علاوہ احمد آباد، برہان پور، اجمیر، آگرہ وغیرہ میں کمپنی کے گودام بن گئے اور اس کے ملازم لاکھوں کالین دین کرنے لگے پھر اپنے مال و اسباب کی حفاظت کے لیے فوج رکھنے کا جواز فراہم کیا گیا اور کوٹھیوں کو فوجی چھاؤنیوں کی شکل دے دی گئی۔

یہ کہنا مشکل ہے کہ کمپنی کے ابتدا میں کچھ سیاسی مقاصد بھی تھے لیکن یہ ایک حقیقت ہے کہ کمپنی نے ہندوستان کی سیاست میں بھی حصہ لینا شروع کر دیا۔

”کمپنی بہت جلد تجارت کے ساتھ سیاست کے میدان میں بھی اتر پڑی اب اس کے پیش نظر تجارت اور ملک گیری تھی“۔ (۱۱)

سر تھامس منرون نے ایک بار کہا تھا کہ:

”اگر انگلستان و ہندوستان کے درمیان تہذیب و تمدن کی تجارت کی جائے تو مجھے یقین کامل ہے کہ ہندوستان سے تمدن کی جو کچھ درآمد انگلستان میں ہوگی اس سے انگریزوں کو بہت فائدہ پہنچے گا“۔ (۱۲)

لیکن اسی تہذیب و تمدن کے حامل سماجی، معاشی، سیاسی، تجارتی اور صنعتی لحاظ سے ترقی یافتہ اور خوش حال خطے کو اس طرح بد حال اور ابتر کر دیا گیا کہ آج تک اس کے اثرات محسوس کیے جا رہے ہیں۔

”انگریز دور کے ظلم و انتقام کی حشر انگیز کارروائیاں ایسی ہیں، جنہیں تاریخ کے صفحات سے کھرچ کر پھینکا نہیں جاسکتا۔ ان کے ظلم و انتقام نے نفرت و تشدد و قتل و غارت گری کے ایسے بیج بوئے کہ آج ہماری نسلیں اسی کی فصل کاٹ رہی ہیں۔ ہماری سماجی ساخت میں فرقہ واریت، تشدد، دہشت گردی، نفرت، تقسیم در تقسیم کے رویے اسی دور غلامی اور جبر و استحصال کی پیداوار ہیں“۔ (۱۳)

برصغیر میں مسلمان قلیل تعداد کے باوجود ایک طویل عرصہ تک محض اس بنیاد پر حکمران رہے کہ انہوں نے فکری اور طبقاتی لحاظ سے منتشر اس خطے کو ایک وحدت دی۔ ایک ایسا خطہ جہاں بے شمار زبانیں اور بولیاں ہوں، مذاہب کی کثرت ہو اس میں تہذیبی وحدت پیدا کرنا کوئی آسان کام نہیں تھا۔ مسلمانوں کی رواداری کا یہ عالم تھا کہ:

”اکبر نے اپنے دربار میں عیسائیوں کو آنے کی اجازت دے رکھی تھی اور اس کے عبادت خانے میں جو مباحث ہوتے تھے ان میں عیسائی پادری بھی شریک ہوتے وہ دربار میں انجیل بھی لاتے، اکبر نے اس کا ترجمہ فارسی میں بھی کرایا۔“ (۱۴)

اکبر کی خواہش ہندو مسلم اتحاد کی تھی کیونکہ وہ سمجھتا تھا کہ بر عظیم میں امن وامان اور مساویانہ ترقی محض اسی صورت میں ممکن ہے کہ طبقاتی اور مذہبی رواداری ہو۔ سید صباح الدین عبدالرحمن لکھتے ہیں کہ:

”ایک کونسل سے خطاب کرتے ہوئے اکبر نے کہا تھا کہ مابدولت کی خواہش ہے کہ ہندوستان کے مختلف فرقوں میں اتحاد پیدا کیا جائے اور ہر فرقے کو یہ تعلیم دی جائے کہ وہ دوسرے مذاہب کی اچھائیوں کو نظر انداز نہ کرے۔ اس طرح خدا بھی خوش ہوگا اور ملک میں امن وامان بھی قائم ہو جائے گا۔“ (۱۵)

مسلمانوں نے بر عظیم کی دیگر قوموں سے فاتح و مفتوح والا سلوک نہیں کیا۔ وائسرائے ہند لارڈ ولیم نے ۱۸۹۲ء میں کہا تھا کہ:

”بہت سی باتوں میں اسلامی حکومتیں، انگریزی راج سے کہیں بہتر تھیں۔ مسلمان اس ملک میں آباد ہو گئے، جسے انہوں نے فتح کیا تھا۔ وہ ہندوستانی باشندوں میں گھل مل گئے۔ ان میں بیاہ شادی کرنے لگے۔ مسلمانوں نے ہندوستانی قوموں کو ہر قسم کے حقوق دیے۔ فاتح و مفتوح کے مذاق، دلچسپی اور ہمدردی میں یکسانیت تھی۔ کوئی فرقہ نہ تھا۔“ (۱۶)

اکبر، جہاں گیر، شاہ جہاں اور ان کے بعد اورنگ زیب کے تمام جانشینوں کے زمانے میں ہندو اور مسلم یکساں حیثیت رکھتے تھے۔ دونوں مذاہب کی مساویانہ ترقی کی جاتی تھی اور مذہب کے لیے کسی کے ساتھ کسی قسم کی جانب داری نہ کی جاتی تھی۔ (۱۷) بقول بابوسند رلال:

”ہر بادشاہ کی طرف سے بے شمار ہندو مندروں کو جاگیریں اور معافیاں دی گئی تھیں۔ آج تک ہند میں متعدد ہندو مندروں کے پجاریوں کے

پاس اورنگ زیب کے دستخطی فرمان موجود ہیں۔ جن میں خیرات اور جاگیروں کے

عطا کیے جانے کا تذکرہ ہے۔“ (۱۸)

بر عظیم میں مذہبی رواداری کے فروغ میں مسلم حکمرانوں کے ساتھ ساتھ اولیائے کرام کی فکر کو بھی فراموش نہیں کیا جاسکتا۔ اسی لیے انگریز سامراج نے برصغیر میں مذہبی فرقہ واریت کو پھیلانا چاہا تاہو البوکریک نے لکھا کہ:

”ہندوستان میں مختلف مذہبوں کے لوگ ایک دوسرے سے اس قدر

قریب ہیں کہ انہیں الگ الگ نہیں کیا جاسکتا۔“ (۱۹)

مولانا سید محمد میاں نے لکھا کہ:

”بلاشبہ شاہ جہاں کا طرز قابلِ تصدیق ہے کہ پابندی مذہب کے باوجود

اس نے جائز رواداری سے ہندو اور مسلمانوں کو ایک جان بنا رکھا تھا۔“ (۲۰)

مسلم حکمرانوں نے ہندوؤں کو بھی انتہائی اہم عہدے تفویض کیے۔ اکبر نے ہندوؤں کو نظام سلطنت میں شامل کیا۔ اورنگ زیب نے ہندوؤں کو گورنر بنایا۔ یہاں تک کہ خالص مسلم صوبہ افغانستان پر بھی جو نائب السلطنت مقرر کیا، وہ ہندو راجپوت تھا (۲۱)۔ ٹیپو سلطان کا معتمد سردار پورنیاں برہمن تھا اور والی بنگال کا وزیر اعظم موہن لال اور پٹنہ کا حاکم رام نرائن تھا (۲۲)۔ اورنگ زیب عالم گیر کی پالیسی تھی کہ سلطنت کے کاروبار میں مذہب کو دخل نہ دینا چاہیے۔ شاہی نوکریاں لوگوں کو ان کی لیاقت اور قابلیت کے موافق ملنی چاہئیں۔ (۲۳)

مسلم حکمرانوں کے درباروں میں آزادی رائے کا مکمل حق حاصل تھا۔ آج کل کی جمہوریت کے ایوانوں میں ایک عام انسان کی رائے کو کوئی وقعت نہیں دی جاتی۔ لیکن مسلم حکمرانوں کے درباروں کی حالت سربرٹل کے مطابق کچھ ایسی تھی:

”ایک اچھے حکمران کے زیر اثر اس دربار میں سب کی رسائی ہوتی

ہے اور ہر ایک کو تقریر کرنے کی بڑی آزادی حاصل ہوتی ہے اور یہی ذریعہ ہے

جس سے وہ رعایا پر کسی قانون کے اثر کو محسوس کر سکتا ہے اور وہ اس طرح بے چینی

کو پہلے ہی معلوم کر لیتا ہے۔“ (۲۴)

بر عظیم چونکہ معاشی طور پر خوش حال تھا اس لیے اس کے اثرات لوگوں کے اخلاق میں بھی نمایاں تھے۔ یہاں کے باشندے اقوام عالم میں بلند اخلاق، اعلیٰ کردار اور نیک سیرت کے مالک تھے۔ اس حوالے سے کرنل سلیمان اپنے تجربات و مشاہدات کی بنیاد پر لکھتا ہے کہ:

”میرے تجربے میں صد ہا مثالیں ایسی آچکی ہیں کہ ایک آدمی کی دولت،

آزادی اور زندگی جھوٹ بولنے سے بچ سکتی تھی، مگر وہ جھوٹ ہی نہ بولا“۔ (۲۵)

لیکن انگریزوں کی عمل داری کا رنگ کیا تھا؟ ملاحظہ ہو مولانا حسین احمد مدنی کی یہ تحریر کہ:

”گوروں کے مقدمات ہندوستانی بچوں کے یہاں فیصل نہ ہو سکتے

تھے۔ ریل کے ڈبوں میں ہندوستانی اور یورپین کا تمیز کیا گیا۔ شاہراہوں اور تفریح کے مقامات میں ان کا تمیز کیا گیا، بیرون ہند، ہندوستانیوں کو وحشی، نیم تعلیم یافتہ، جاہل، غیر مہذب، قلی وغیرہ مشہور کیا گیا۔ ان کو غیر قابل حکومت، ناسمجھ، نالائق بتلا کر ناقابل آزادی بتلایا گیا۔ ان کو مذہبی دیوانے، گنگال لڑاکو دکھلایا گیا“۔ (۲۶)

انگریز سامراج نے اس خطے میں سماجی و مذہبی طبقاتی انتشار اور فرقہ واریت کو فروغ دیا۔

”اس (انگریز سامراج) نے برصغیر کو اپنی سامراجی گرفت مضبوط کرنے کے لیے بعض سائنسی ترقیات سے ضرور متعارف کرایا لیکن سماجی، سیاسی، معاشی اور فکری سطح پر اسے بانجھ بنانے میں کوئی کسر اٹھانہ رکھی جس کے نتیجے میں برصغیر کو تنگ نظری، منفی جذباتیت، انتہا پسندی، بنیاد پرستی، فرقہ واریت، غربت و افلاس، جہالت و وحشت جیسے کئی امراض نے گھر کر لیا اور بنی آدم باہم دگر گتھم گتھا ہو گئے جس کے علاج کے نام پر برصغیر کے نقشے پر آڑی ترچھی لکیریں ڈال کر اسے اس طرح تقسیم کر دیا گیا کہ نئے تنازعات نے پرورش پانا شروع کر دیا“۔ (۲۷)

ہندو مسلم فسادات اور مذاہب میں متعدد مسالک کو جنم دے کر انگریز سامراج نے اپنی

حکومت کی مدت دراز کی۔ بقول ہنٹر:

”ہندو مسلم فسادات کا) یہ رجحان نہ ہوتا تو ہماری حکومت قائم نہ

ہو سکتی نہ برقرار رہ سکتی۔ یہ بھی صحیح ہے کہ ہندو مسلمانوں میں تمام مخالفت برطانیہ

کے عہد میں شروع ہوئی۔“ (۲۸)

کسی بھی ملک کی صنعت و معیشت اس ملک کی ترقی کی ضامن ہوتی ہے۔ انگریز سامراج کی آمد سے قبل یہ خطہ صنعتی و معاشی لحاظ سے اس قدر خوش حال و ترقی یافتہ تھا کہ اسے سونے کی چڑیا کہا جاتا تھا۔ گیارہویں صدی سے انیسویں صدی کے وسط تک ہندوستان تجارتی و صنعتی اعتبار سے بہت نمایاں تھا۔ اس دور میں انگلستان سے جاپان تک ہندوستانی مال فروخت ہوتا تھا۔ دور حاضر کے بیشتر یورپی ممالک اس خطہ کی صنعتی و تجارتی منڈیاں تھے۔ ہندوستان کی صنعتی برتری کا اندازہ اس امر سے لگایا جاسکتا ہے کہ اسے ختم کرنے میں سولہ سال صرف ہوئے (۲۹)۔ انگلستان کے لیے تجارتی اور جنگی جہاز ہندوستان میں تیار ہوتے تھے (۳۰)۔ ولیم ڈیگی کے مطابق بمبئی میں جو جہاز بنتے ہیں، ان پر انگلینڈ کی بہ نسبت پچیس فی صد کم لاگت آتی ہے۔ (۳۱)

یہاں (برصغیر) میں چاروں طرف بڑے بڑے صنعت و حرفت کے کاروبار تھے (۳۲) لائق اور کاری گرضاع موجود تھے (۳۳)۔ سوت اور کپڑے اس قدر عمدہ اور باریک و نفیس و خوب صورت بنتے تھے کہ دنیا میں کوئی ملک بھی ان کی برابری نہ کر سکتا تھا (۳۴) ادنیٰ سے لے کر اعلیٰ تک روئی اور ریشم کا کپڑا یہاں بکثرت تیار ہوتا تھا (۳۵)۔ مولانا مناظر احسن گیلانی نے کپڑے کی صنعت کے حوالے سے لکھا ہے کہ حسن و باریکی میں ان کپڑوں کی حالت یہ تھی کہ ایک انگوٹھی میں پورا تھان سما سکتا تھا (۳۶)۔ آہن گری کی صنعت انتہائی عروج پر تھی۔ رناڈلے کے مطابق دہلی کی مشہور لوہے کی لاٹ سے لوہا ڈھالنے کی صنعت کا اندازہ ہوتا ہے (۳۷)۔ لندن میں فولاد ہندوستان کے نام سے فروخت کیا جاتا تھا (۳۸)۔ مولانا حسین احمد مدنی لکھتے ہیں:

”ہندوستان قدیم زمانے سے صنعتی اور تجارتی ملک تھا۔ یہاں ہر قسم کی

اعلیٰ اور ادنیٰ صنعتوں کے بے شمار کارخانے قائم تھے۔ جن سے ملکی ضروریات اور

ذرائع ترقیات پوری ہوتی تھیں اور تمام دنیا کے ممالک نفع حاصل کرتے تھے۔

بیرونی ملکوں سے ہر سال کروڑوں اشرفیاں انہیں مصنوعات کی قیمت میں

ہندوستانی تاجر حاصل کرتے تھے اور ہندوستانی باشندے کروڑوں آدمیوں کی

تعداد میں یہاں کی صنایع اور تجارتوں کے ذریعہ سے آرام اور عیش کی زندگی بسر کرتے تھے۔“ (۳۹)

ایچ ایچ ولسن کے الفاظ میں:

”ہندوستان کے بنے ہوئے سوتی اور ریشمی کپڑے اس وقت تک برطانیہ کے بازاروں میں ولایتی کپڑے سے ارزاں جکتے تھے۔ ہندوستانی مال کی قیمت ولایتی مال سے پچاس سے لے کر ساٹھ فی صد تک کم ہوتی تھی مگر اس پر بھی ہندوستانی کپڑے کی تجارت میں فائدہ رہتا تھا۔“ (۴۰)

محمد تعلق نے دہلی میں سوتی کپڑے کا ایک کارخانہ قائم کیا تھا تھا، جس میں پانچ ہزار کاریگر کام کرتے تھے (۴۱)۔ اورنگ زیب کے عہد میں سورت اور احمد آباد سے جو مال باہر بھیجا جاتا تھا اس سے (اس وقت کے) تیرہ لاکھ اور ایک سو تین روپے سالانہ چنگی کے ذریعہ وصول ہوتے تھے (۴۲)۔ کپڑا سازی کی صنعت اس درجہ قدیم تھی کہ فراعنہ مصر کے مقبروں میں ان کی نعشیں ہندوستان کے باریک ململ میں لپٹی ہوئی پائی گئیں (۴۳)۔ مسٹر بالکفین کے مطابق ہندوستانی کپڑے نے ہمارے اونی کپڑے کا کام تمام کر دیا اور اپنے مقابل دیگر ممالک کے کپڑے کی درآمد انگلستان میں روک دی (۴۴)۔ اس صنعتی ترقی نے انگریز سامراج کو اتنا حواس باختہ کر دیا تھا کہ اپنی پارلیمنٹ میں درخواست گزار دی کہ اگر ہندوستانی کپڑا نہ روکا گیا تو یہ صنعت انگلستان میں بالکل تباہ ہو جائے گی۔ (۴۵)

انگریز مورخین برصغیر کے موجودہ زرعی حالات کو دیکھ کر یہ رائے قائم کرتے ہیں کہ ہندوستان ہمیشہ سے زرعی لحاظ سے ترقی یافتہ تھا۔ یہ صحیح بھی ہے مگر اس سے یہ نہیں کہا جاسکتا کہ صنعتی لحاظ سے یہ خطہ غیر ترقی یافتہ تھا۔ مولانا مدنی نے اس دلیل اور اس رائے کا مکمل رد کیا ہے اور اسے انگریز مورخین و مصنفین کا پروپیگنڈا قرار دیا ہے (۴۶)۔ ایک اور قول ہے کہ:

”آج ہندوستان کو صرف زرعی ملک کہا جاسکتا ہے لیکن حقیقت یہ

ہے کہ انیسویں صدی کے شروع تک ہندوستان ایک صنعتی ملک تھا۔ دنیا کے ہر

ملک کے تاجر ہندوستان سے تجارت کرتے تھے۔“ (۴۷)

انگریز سامراج کی آمد سے قبل برصغیر کے تاجر خوشحال تھے۔ بعض تاریخیں بتلاتی ہیں کہ ۱۷۷۲ء میں صرافوں کی دکانوں پر اثر فیوں اور روپیوں کے ڈھیر ایسے ہوتے تھے جیسے منڈیوں میں اناج کے ڈھیر ہوتے ہیں (۴۸)۔ محمد تعلق کے دور میں بیس ہزار آدمی شاہی مہمان خانہ میں کھانا کھایا کرتے تھے (۴۹)۔ صرف دہلی میں ستر شفا خانے عام لوگوں کے لیے دن رات کام کرتے تھے اور دو ہزار مسافر خانے مسافروں کے لیے کھلے رہتے تھے (۵۰)۔ مسافروں کے جانوروں کا کھانا بھی (مسافر خانوں) کے ذمہ تھا (۵۱)۔ بنگال میں صرف دریائے گنگی سے ۵۰ تا ۶۰ جہاز مال سے بھرے ہوئے سالانہ تجارت کے لیے بیرون ہند بھیجے جاتے تھے (۵۲)۔ چیزیں اتنی ارزاں اور کم قیمت تھیں کہ آج سن کر حیرت ہوتی ہے۔ مولانا گیلانی نے ابن حوقل (سیاح) کے حوالے سے لکھا ہے:

”شہد، گھی، اخروٹ، کشمش، الغرض کھانے پینے کی ساری چیزیں اتنی

ارزاں ہیں کہ گویا مفت مل جاتی ہیں۔“ (۵۳)

برصغیر کے حکمرانوں کی معاشی خوشحالی کا ذکر تو کتابوں میں ملتا ہے مگر اس عہد کے عام تاجروں کے مالی گوشواروں کا علم زیادہ تر لوگوں کو نہیں ہے۔ صاحب آثار الامراء کے مطابق سورت کے تاجر ملا عبد الغفور جو عالم گیری عہد کے تاجر ہیں، ان کا سرمایہ کروڑوں روپیہ سے متجاوز تھا (۵۴)۔ عالم گیر کا بیٹا مراد بخش جو گجرات کا گورنر تھا اس کے حالات میں بھی لکھا ہے کہ حاجی پیر محمد زاہد علی سے ایک دفعہ چھ لاکھ قرض شہزادے نے لیا۔ (۵۵)

مغلوں کے دور میں ساری زمین ریاست کی تھی اور اسے مختلف افراد کو مقررہ مقاصد کے تحت دیا جاتا تھا۔ کارل مارکس نے بھی اپنی کتاب داس کیپٹل میں برعظیم کی زمینوں کی قومی ملکیت کو اپنے لیے بطور دلیل پیش کیا ہے (۵۶)۔ مغل سربراہوں نے زراعت کو فروغ دینے کے لیے ایسے زرعی قوانین وضع کیے کہ ترقی کی راہ پر گامزن صنعت کے لیے خام مال اور عوام کے لیے خوراک کی بہم رسانی نہایت آسان ہو گئی (۵۷)۔ کسی قسم کا مالیہ اور محصول ادا نہیں کرنا پڑتا تھا۔ سرکاری زمین ہونے کی وجہ سے انتہائی معمولی لگان ادا کرنا پڑتا تھا۔ اس خوشحالی کی وجہ سے کسان میں تجربات اور اختراعات کی سوچ پیدا ہوتی (۵۸)۔ مولانا گیلانی نے شیخ مبارک (سیاح) کے

حوالے سے لکھا ہے کہ:

”اس ملک (برصغیر) میں چاول ہی صرف اکیس قسموں کا پیدا ہوتا

ہے۔“ (۵۹)

برصغیر کا کسان خوشحال، باشعور اور انتہائی اچھے حالات میں تھا۔ وہ زمین کی پیداواری صلاحیت بڑھانے کی پوری کوشش کرتا۔ نتیجہ یہ تھا کہ اجناس کی فراوانی نے عوام میں مہنگائی اور غربت کے خدشات ختم کر دیے۔

لیکن انگریز سامراج کے آنے کے بعد اس خطے کی صنعتی، معاشی، تجارتی اور زرعی صورت حال یکسر تبدیل ہو کر رہ گئی۔ وہ انگریز سامراج جس نے ۱۶۰۱ء میں محض تیس ہزار پاؤنڈ سے تجارت شروع کی صرف ساٹھ برس کے بعد اس قدر دولت مند ہوا کہ انگلستان کے بادشاہ کو تین چار لاکھ پاؤنڈ بطور نذرانہ پیش کیا (۶۰)۔ جب نذرانہ ہی لاکھوں پاؤنڈ ہو تو اندازہ کیا جاسکتا ہے کہ لوٹ کھسوٹ کتنی کی گئی ہوگی۔ انگریز سامراج نے ”ایسٹ انڈیا کمپنی“ کے نام سے اس خطے میں پہلی مرتبہ صنعتی اداروں میں مزدور اور مالک کے مروجہ ظالمانہ نظام کو متعارف کرایا۔ مزدوروں کو معمولی مزدوری اور مالکان کو بڑی تنخواہوں پر رکھ کر ان میں رقابت اور نفرت کے جذبات پیدا کیے گئے۔ مولانا مدنی لکھتے ہیں کہ:

”کمپنی کے وہ ملازم جو ہندوستان میں خرید و فروخت پر مقرر تھے

چھوٹی چھوٹی تنخواہیں پاتے تھے۔ فیکٹری کے صدر کو تین سو پونڈ سالانہ ملتے تھے

جو کہ سب سے اونچی تنخواہ تھی۔ محروروں اور دوسرے ملازمین کو دس سے لے کر

چالیس پونڈ سالانہ تک دیے جاتے تھے۔ ان تنخواہوں پر بھلے مانس اور شریف

لوگ کا ہے کو اپنا گھر بار چھوڑ کر آتے۔“ (۶۱)

اے۔ جی لسن کی ایک رپورٹ سے پتہ چلتا ہے کہ ۱۸۸۲ء تک آتے آتے یہاں کے

باشندوں کی اوسط آمدنی پانچ پاؤنڈ سالانہ ہوگئی (۶۲)۔ جبکہ تین کروڑ پاؤنڈ سالانہ اس خطے سے

انگلستان منتقل کیا جاتا رہا۔ سامراج کی اس حکمرانی نے صنعت و حرفت کو مفلوج کر دیا۔ مزید برآں

محصولات اور ٹیکس کے بوجھ نے کاروباریوں کی کمر توڑ دی۔ سرمایہ داریت اور بنیادی انسانی حقوق

پامال کر دیے گئے اور حالت یہ ہوئی کہ لالہ لاجپت رائے کے مطابق جنوبی ہندوستان میں غربت و افلاس کی وجہ سے لوگ مُردار گوشت کھا کر زندگی گزارنے لگے (۶۳)۔ وہ ہندوستان جس کی خوشحالی مثالی تھی، اے۔ اے برسل (ممبر پارلیمنٹ) کے مطابق اب اس حال میں تھا کہ یہاں کی آبادی کا ایک بڑا حصہ ایسا ہے جسے اپنی پیدائش سے لے کر موت تک کبھی پیٹ بھر کر کھانے کو نہیں ملتا (۶۴)۔ مسلسل فاقہ کرنے والوں کی تعداد چار کروڑ سے سات کروڑ تک پہنچ گئی۔ (۶۵)

اس مہنگائی اور گرانی کے اسباب مولانا مدنی نے یوں گنائے:

(الف) یہاں کے نقد اور سونے چاندی کو لوٹ کر انگریزوں نے انگلستان پہنچایا وہاں ان سے بڑے بڑے بینک کھولے گئے۔ ملیں اور مشینیں قائم کی گئیں اور ہندوستان سے خام اشیاء کو کھینچ کر انگلستان پہنچایا گیا۔

(ب) انگلستان میں ہندوستانی مال پر زیادہ سے زیادہ ٹیکس اور قانونی پابندیاں قائم کی گئیں اور ہندوستانی مال کو انگلستان سے نکال باہر کیا گیا۔

(ج) ہندوستان کی صنعت اور تجارت کو مٹایا گیا۔

(د) ہندوستان کی صنعت اور تجارت کے بند اور قریب مرگ ہوتے ہی فری ٹریڈ (آزاد تجارت) کی پالیسی کا اعلان کیا گیا اور ہر قسم کے مصنوعات اور تجارتی اشیاء کو نہایت معمولی اور کم سے کم ٹیکس کے ساتھ ہندوستان میں لا کر ہندوستان کو یورپین بالخصوص انگریزی مال کی منڈی بنادیا گیا۔

(ر) ہندوستان سے غلہ نہایت فراوانی سے جہازوں میں بھر بھر کر انگلستان اور دیگر

ممالک بھیجا گیا۔ (۶۶)

حقیقت یہ ہے کہ:

”سنگ دل اور خود غرض انگریز نے انتہائی جابرانہ طریقوں سے

صنعت و حرفت کو مٹانے کے لیے وحشیانہ مظالم ڈھائے اور آخر ایک دن وہ آیا

کہ برصغیر کی صنعتی حالت بالکل پست ہو کر رہ گئی۔“ (۶۷)

برصغیر کی صنعت و حرفت کی تباہی کا دور انگلستان کی صنعت و معیشت کی ترقی کا دور بن

گیا۔ کپڑے کی صنعت جس نے ایک دور میں انگریز تاجروں کو مفلسی کے غم میں مبتلا کر رکھا تھا (۶۸)۔ منصوبہ بندی کے تحت اس کا استحصال کیا گیا (۶۹)۔ طریقہ کاریہ اپنایا گیا کہ خام مال باہر لے جا کر تیار کیا گیا۔ (۷۰)

”وہ سرمایہ جوائسٹ انڈیا کمپنی نے ہندوستان کی تجارت سے پیدا کیا تھا، انگلستان میں صنعتی انقلاب کا سبب بنا“۔ (۷۱)

یہ خطہ جو صنعت و تجارت میں شہرت رکھتا تھا محض زراعتی ملک بنا دیا گیا (۷۲)۔ چونکہ صنعت و حرفت کے تمام راستے مسدود کر دیے گئے اس لیے لوگ زراعت کی طرف متوجہ ہوئے (۷۳)۔ لیکن معاملہ یہ ہوا۔ انگریز سامراج نے اپنے وفاداروں کو بڑی بڑی جاگیریں دے کر خطے میں طبقاتی کشمکش پیدا کی۔ محاصل اور زرعی ٹیکسوں کی بھرمار کی۔ پیداوار کم ہونے کے باوجود لگان کی شرح میں بتدریج اضافہ کیا جاتا رہا جس سے کسان کی زندگی دو بھر ہو کر رہ گئی۔ جی کر ہارڈی کے مطابق ۱۸۱۷ء میں جبری لگان کا طریقہ رائج کیا گیا۔ (۷۴) مولانا مدنی نے لکھا کہ:

”لگان کے ثقیل بوجھ اور وصولی کے انتہائی جابرانہ طریقہ کی وجہ سے کسان ہر سال زمین جو تنے پر مجبور تھا، زمین کو لگاتار بوتا تھا اور اپنی گلو خلاصی کی فکر کرتا تھا جس کی وجہ سے ہندوستان کی زمین انتہائی درجہ کمزور ہو گئی اور پیداوار میں نہایت زیادہ کمی ہو گئی“۔ (۷۵)

آسام کے کمشنر چارلس ایلیٹ کو لکھنا پڑا کہ:

”میں بلا تامل کہہ سکتا ہوں کہ کاشت کاروں کی نصف تعداد ایسی ہے

جو سال بھر تک نہیں جانتی کہ ایک وقت پیٹ بھر کر کھانا کسے کہتے ہیں“۔ (۷۶)

اقتصادی اور معاشی بربادی سے عوام کی اعلیٰ ذہنی صلاحیتیں کند ہونے لگیں۔ سماجی فساد اور جرائم نے جنم لیا۔ ایجادات و اکتشافات کی جگہ پیٹ بھرنے کی فکر دامن گیر ہوئی۔ اجتماعی ترقی کی جگہ انفرادیت پسندی اور خود غرضی نے لے لی۔ صنعتی تباہ حالی اور زرعی استحصال نے لوگوں میں قدروں کو ہوا دی اور اس نوآبادیاتی نظام کو استحکام بخشا۔

معاشرے کے ارتقاء اور تہذیب و تمدن کے فروغ میں سیاسی بالادستی اور علمی ترقی کا

بہت بڑا کردار ہوتا ہے۔ سیاسی طاقت کے بغیر سوسائٹی کی اجتماعی ترقی اور اقتصادی خوشحالی ممکن نہیں۔ ہمارے بعض مورخوں نے اس نقطہ نظر کو عام کرنے کی کوشش کی ہے کہ عالم اسلام کے خلفاء نے بالعموم اور برصغیر کے حکمرانوں نے بالخصوص عیش و عشرت اور اپنے ذوق کی تسکین کے لیے عمارتوں کی تعمیر کے علاوہ اور کوئی کام نہیں کیا۔ اس نقطہ نظر نے اسلام کے بطور سیاسی نظام ہونے کے نظریے کو بری طرح مسخ کیا ہے۔ حقیقت حال یہ ہے کہ یہ مطالعہ تاریخ کا وہ انفرادی نقطہ نظر ہے جس سے مایوسی اور اپنے تابناک ماضی سے نفرت کے سوا کچھ حاصل نہیں ہوتا۔ اس بات سے انکار نہیں کہ بہت سے حکمرانوں کا ذاتی کردار کئی حوالوں سے مستحسن نہیں رہا، نیز ماضی کی تابناکی کے گن گانا اور حال کی فکر نہ کرنا بھی کوئی اچھا عمل نہیں لیکن مسلمانوں کے دور زوال سے یہ نتیجہ اخذ کرنا کہ وہ سیاسی بصیرت سے نابلد اور قطعی ناواقف تھے بالکل درست نہیں۔ اس کی شہادت ڈبلیو۔ ڈبلیو ہنٹر نے بھی دی ہے، لکھتے ہیں:

”حقیقت یہ ہے کہ جب یہ ملک ہمارے قبضے میں آیا تو مسلمان قوم

ہی سب سے اعلیٰ قوم تھی۔ وہ دل کی مضبوطی اور بازوؤں کی توانائی ہی میں برتر نہ

تھی بلکہ سیاسیات اور حکمت عملی کے علم میں بھی سب سے افضل تھی۔“ (۷۷)

برصغیر کے حکمرانوں نے مختلف النوع لوگوں کے مابین باہمی تعلقات میں ایسا توازن قائم

کیا کہ مذہبی، لسانی اور تہذیبی اختلافات کے باوجود یہ خطہ پر امن، ترقی یافتہ اور خوش حال رہا۔ بہتر

سیاسی نظام نے پوری قوم کو بلا امتیاز رنگ، نسل اور مذہب مساوی طور پر ترقی کی راہ گامزن کر دیا۔

”مسلمان حکمرانوں نے غالب ہونے کے باوجود دیگر مذاہب کے

ماننے والوں کو بھی سیاسی نظام میں اس طرح شریک کیا کہ فریقین کے مابین حائل

اجنبیت کا خاتمہ ہو گیا۔“ (۷۸)

مسلم حکمرانوں کی وسیع النظری اور مذہبی رواداری نے ایک فکری وحدت سے روشناس

کرایا۔ مسلم حکمران قانون سازی میں شریعت کا خیال کرتے تھے۔ اگر وہ خلاف شرع کام کرتے

تو علمائے حق اور صوفیائے کرام کی شکل میں ایک مضبوط اپوزیشن موجود تھی۔ ایک انگریز محقق نے

لکھا ہے کہ:

”اس قانون (قرآن و سنت) کی شرح کرنے والے علماء یا قاضی کا طبقہ موجود ہے جو اس کا محافظ قرار دیا گیا ہے اور جو بادشاہ کی ناراضگی سے محفوظ ہے اور جسے بادشاہ ہاتھ نہیں لگا سکتا اور ان کے بادشاہوں تک کو حقیقی اعلیٰ طاقت حاصل نہیں ہے، بلکہ وہاں کی حکومت ایک حد تک جمہوری ہے۔“ (۷۹)

عدل و انصاف کے لیے مسلم حکمرانوں نے تین طریقے رائج کیے:

۱- بادشاہ کی طرف سے براہ راست عدل کی فراہمی ۲- شہری سطح پر عدالت کی طرف سے انصاف کی فراہمی ۳- گاؤں کی پنچایتوں کی طرف سے انصاف۔

اس تمام عمل میں رعایا کا ایک پیسہ بھی خرچ نہیں ہوتا تھا۔

مسلم حکمرانوں نے ریاست کو اقتصادی حوالے سے انتہائی اعلیٰ مقام دلایا، ملک میں سرمایہ کاری کی اور ملک کی دولت باہر لے جانے پر پابندی عائد کر دی۔ ابن بطوطہ کے مطابق:

”شاہ تغلق اپنے ملک سے باہر روپیہ لے جانے کی کبھی اجازت نہ دیتا اور مشہور تھا کہ اگر کوئی شخص کبھی روپیہ لے جاتا تو ضرور کسی نہ کسی مصیبت میں پڑ جاتا۔“ (۸۰)

فوجی لحاظ سے بھی مسلم حکمران کسی سے پیچھے نہ تھے۔ اگرچہ ہمارے بعض مورخین کی نظر میں مسلم حکمران زیادہ تر سازشوں کو فرو کرنے میں لگے رہتے اور اقتدار کے حصول کے لیے اپنے اور غیر کے خون میں کوئی فرق روا نہ رکھتے تھے۔ حالانکہ میدان جنگ میں اترنے کا مقصد ریاست کی وحدت کو قائم رکھنا تھا۔ یہی وجہ ہے کہ دور استحکام میں طوائف الملوکی کا نام و نشان نہ تھا۔ عسکری قوت کو بھی فوج اور پولیس کے شعبوں میں تقسیم کیا گیا تھا، جو داخلی اور خارجی محاذوں پر ریاست اور رعایا کی جان و مال کی حفاظت کی ذمہ دار تھی۔ سید طفیل احمد منگلوری لکھتے ہیں کہ:

”جان و مال کی حفاظت کے اعتبار سے ہندوستان دنیا کے کسی ملک

سے پیچھے نہ تھا اور یہ امر کسی کے ذہن میں بھی نہ آ سکتا تھا کہ کوئی شخص اپنی جان و مال کی حفاظت کے لیے ہتھیار نہ رکھ سکے۔ ملک کی حفاظت کے لیے ہزار ہا قلعے

بنے ہوئے تھے۔“ (۸۱)

ریاست میں مجموعی اعتبار سے امن و امان رہتا اور اگر کسی سازش یا بغاوت کے لیے فوج کشی کرنا پڑتی تو اس کا اثر رعایا پر نہیں پڑنے دیا جاتا تھا۔ مذہبی لحاظ سے فرقہ واریت اور تشدد کی اجازت نہ تھی۔ ایسی سیاسی آزادی تھی جس نے رعایا کو سماجی لحاظ سے متمدن اور معاشی لحاظ سے خوش حال بنا دیا۔

علمی صورت حال بھی بہت اچھی تھی۔ دور عروج میں دینی و دنیاوی تعلیم کا امتیاز نہیں تھا بلکہ ہر دو طرح کی تعلیم ایک ہی ادارہ میں دی جاتی تھی۔ وہ نصاب تعلیم جسے ملا نظام الدین سہالوی نے ترتیب دیا تھا، اس میں ۵۶ علوم شامل تھے (۸۲)۔ ان علوم میں منطق، فلسفہ، ریاضی، طب، فن تعمیر، جیومیٹری، علم ہندسہ اور علم فلکیات کے ساتھ ساتھ تفسیر، حدیث، فقہ، علم کلام اور تصوف جیسے علوم کی تعلیم بھی دی جاتی تھی۔ ان تمام علوم کے حصول کا دورانیہ ۸ سال رکھا گیا تھا۔ ڈاکٹر محمود احمد غازی لکھتے ہیں کہ:

”یہ وسعت اور جامعیت غالباً دنیا کے کسی اور مذہب یا روایت میں

نہیں ہے کہ آٹھ سال کی مختصر مدت میں یہ سب تکمیل پا جائے“۔ (۸۳)

مسلم حکمرانوں نے ذاتی طور پر علوم و فنون کی ترقی میں بھرپور حصہ لیا۔ اس کی سب سے بڑی شہادت یہ ہے کہ صرف دہلی شہر میں ایک ہزار جامعات موجود تھیں (۸۴)۔ ان جامعات اور ان کے اساتذہ کے اخراجات کی مکمل ذمہ داری ریاست کے ذمہ تھی۔ اساتذہ معاشی لحاظ سے خوشحال تھے۔ محمد تغلق کی علم دوستی کے بارے میں آتا ہے کہ وہ اس وقت تک دسترخوان پر نہیں بیٹھتا تھا جب تک کم از کم چار سو علماء و فقہاء اس کے دسترخوان پر موجود نہ ہوں (۸۵)۔ والیان اور امرائے ملک تعلیم کی مکمل سرپرستی کرتے تھے۔ صرف روہیل کھنڈ میں پانچ ہزار علماء مختلف مدارس میں درس دیتے تھے (۸۶)۔ ہملٹن کے مطابق شہر ٹھٹھہ، سندھ میں چار سو کالج مختلف علوم و فنون کے تھے (۸۷)۔ میکس مولر کے مطابق بنگال ہی میں ۸۰۰۰۰ مدرسے تھے (۸۸)۔ اس لحاظ سے چار سو آدمیوں کے لیے ایک مدرسے کا اوسط نکلتا ہے۔ بہت سے اعلیٰ خاندان ایسے اسکول کا خرچ بھی برداشت کرتے تھے۔ جس میں ان کے اور ان کے ہمسایوں کے لیے مفت تعلیم کا انتظام ہوتا۔ مروجہ چندوں کی روایت تو بہت بعد کی ہے، دور عروج میں ان جامعات کے

مدرسین کی کفالت عموماً ریاست ہی کرتی تھی۔ مولانا مناظر احسن گیلانی لکھتے ہیں:

”ان مدرسین کے ضروریات زندگی کی کفالت عموماً حکومت ہی کرتی تھی۔ حکومت کے بعد عام مسلمان، مدرسین کی امداد مختلف صورتوں سے کرتے تھے۔ حکومت یا پبلک کی جانب سے ان کی معاشی سہولتیں خواہ بہ شکل تنخواہ و وظائف یا بہ شکل جاگیر بہم پہنچادی جاتی تھیں۔“ (۸۹)

یہی وہ نصاب تعلیم تھا جس نے اس دور کے تقاضوں کے مطابق معاشیات، سیاسیات اور عدالتی امور کے ماہرین پیدا کیے۔ چنانچہ مجدد الف ثانی اور اورنگ زیب عالم گیر دونوں اسی نظام تعلیم کے پروردہ تھے۔ فتاویٰ عالمگیری کے مدون اور تاج محل کے انجینئر بھی ان ہی جامعات کے پروردہ تھے۔ اگرچہ نصاب تعلیم کا دورانیہ آٹھ سال تھا جس کے مطابق محض سترہ سال میں علوم و فنون کی تحصیل ہو جاتی تھی اور اس نوجوانی میں ہی وہ ریاست کی ترقی کے حوالے سے مختلف شعبوں سے منسلک ہو جاتے تھے لیکن اس کے باوجود مزید علم اور تخصص کا شوق لوگوں کو اپنی طرف مائل رکھتا (۹۰)۔ چنانچہ ان علوم و فنون کی تکمیل کے بعد طلبہ ان علوم میں سے کسی ایک میں مہارت تامہ حاصل کرنے کے لیے اس علم کے ماہرین تک رسائی حاصل کرتے۔ ان علوم و فنون میں زبان سے نفرت کی بجائے اس میں مہارت حاصل کرنے کو ترجیح دی جاتی تھی۔ چنانچہ شاہ عبدالعزیز دہلوی کے ملفوظات سے پتہ چلتا ہے کہ انہوں نے عبرانی زبان کے کسی فاضل سے (جو اتفاق سے دہلی آئے ہوئے تھے) عبرانی زبان میں تورات پڑھی تھی (۹۱)۔ مولانا محمد قاسم نانوتوی نے حج کے سفر سے واپسی پر جہاز کے انگریز کپتان کو ترجمان کے ذریعہ اپنے علم سے مبہوت کر دیا تھا۔ اس واقعہ کے بعد انہوں نے عزم فرمایا تھا کہ واپس ہونے کے بعد میں انگریزی زبان خود سیکھوں گا (۹۲)۔ کیونکہ انہوں نے محسوس کیا تھا کہ اگر ترجمان کے ذریعہ اس پر اتنا اثر ہوا ہے تو اصل زبان کی تاثیر تو اس سے اور بھی زیادہ ہوگی۔ حصول زبان کے متعلق حضرت شیخ الہندؒ نے اپنے آخری خطبے میں (جو جامعہ ملیہ میں دیا گیا تھا) یوں فرمایا تھا:

”آپ میں سے جو حضرات محقق اور باخبر ہیں، وہ جانتے ہوں گے

کہ میرے اکابر سلف نے کسی وقت بھی کسی اجنبی زبان کے سیکھنے یا دوسری

قوموں کے علوم و فنون حاصل کرنے پر کفر کا فتویٰ نہیں دیا۔“ (۹۳)
انگریز سامراج کی آمد سے قبل برصغیر میں مسلمانوں کی تعلیم کی سطح کا معیار سو فیصد تھا (۹۴)۔ جبکہ مسلم اور غیر مسلم دونوں کو ملا کر یہ شرح ۸۴% تھی۔ یہ علمی روایت ۱۸۳۹ء تک قائم رہی۔ طلبہ کی علمی سطح کے بارے میں مشہور انگریز مستشرق ولیم میور نے ان سے متبادلہ خیال کے بعد یہ نتیجہ اخذ کیا کہ:

”میں نے یہ محسوس کیا کہ ان کی سطح آکسفورڈ اور کیمبرج کے طلبہ سے

کسی طور بھی کم نہیں۔“ (۹۵)

مسلم حکمرانوں کے دور میں سرکاری اور عوامی زبان فارسی تھی جبکہ علماء کی زبان فارسی اور عربی دونوں تھیں۔ جامعات میں دیگر علوم و فنون کے ساتھ ٹیکنیکل تعلیم بھی دی جاتی تھی۔ کتب بینی اور کتب نویسی کے رجحانات اور روایات کو فروغ حاصل تھا۔ تعلیم کے نصاب اور حصول میں علاقائی روایات اور مذہبی اقدار کا مکمل خیال رکھا جاتا تھا۔

تعلیم کے روایتی اداروں کے ساتھ ساتھ خانقاہوں کا تربیتی ادارہ بھی موجود تھا، جس کے ذریعہ انسان دوستی، روحانی ترقی اور اجتماعی اصلاح کے اثرات پیدا کیے جاتے۔ صوفیہ نے ایک طرف تو عوام الناس میں اسلامی تعلیمات کا حقیقی شعور بیدار کیا جبکہ دوسری طرف حکمرانوں کے لیے ایک مضبوط اور طاقت ور اپوزیشن کا کردار ادا کیا۔ اس دور کے صوفیہ شریعت، طریقت اور سیاست کے جامع ہوتے تھے۔ اس مکمل نظام تعلیم میں دین اور دنیا کی تفریق نہ تھی بلکہ اس کا مقصد فہم و شعور اور آداب و اخلاق کی صلاحیت پیدا کرنا تھا۔ یہی وجہ ہے دور دراز ممالک سے طالبان علم اس خطے کی طرف کھنچے چلے آتے تھے۔ ڈاکٹر محمود احمد غازی لکھتے ہیں کہ:

”برصغیر پاک و ہند میں مسلمانوں کا بارہ سو سالہ دور حکومت علمی،

تعلیمی اور فکری اعتبار سے ایک نمایاں اور قابل ذکر دور ہے۔ یہاں کے اہل علم

نے تعلیم کے میدان میں جو روایات قائم کیں، ان سے کسب فیض کے لیے وسط

ایشیا اور موجودہ رشین فیڈریشن کے انتہائی آخری کناروں سے حتیٰ کہ مشرقی

یورپ کے علاقے بوسنیا سے، مصر سے اور عرب دنیا کے مختلف گوشوں سے اہل علم

اور طلبا کسب فیض کے لیے آیا کرتے تھے۔ (۹۶)

انگریز سامراج نے ہر لحاظ سے خوش حال اس خطے کو انتشار و افتراق کا گڑھ بنا دیا۔ مسلم حکمرانوں کے سیاسی غلبے کو بتدریج ختم کر کے Divide and Rule کی پالیسی اپنائی۔ چنانچہ انگریز پالیسی ساز نے لکھا ہے کہ:

”لڑاؤ اور حکومت کرو Divide and Rule رومن کا مقولہ ہماری ہندوستانی حکومت کا اصل اصول ہونا چاہیے۔ عام اس سے کہ وہ سیاست یا تمدن یا فوج کشی کے متعلق ہو۔“ (۹۷)

مسلمان چونکہ ایک غالب اور فاتح قوم کی حیثیت سے اس خطے کو سیاسی وحدت دینے والے تھے۔ اس لیے دور زوال میں ان سے امتیازی سلوک برتا گیا۔ ان کو ریاستی امور سے بے دخل اور ملازمتوں سے محروم کیا گیا۔ ڈبلیو۔ ڈبلیو ہنٹر لکھتا ہے کہ:

”مسلمانوں پر حکومت کی ملازمتوں کا دروازہ بند ہے۔ غیر سرکاری ذرائع زندگی میں بھی انہیں کوئی نمایاں جگہ حاصل نہیں۔“ (۹۸)

جان مینارڈ لکھتا ہے:

”ہندو اور مسلمانوں کے مابین عام مخالفت برطانیہ کے عہد میں

شروع ہوئی۔“ (۹۹)

فسادات کرانے کے لیے موقع و مفاد پرست عناصر کو مالی امداد دی گئی۔ متشددانہ پالیسیوں کے ذریعہ رعایا پر رعب قائم کرنے کی کوشش کی گئی اور قتل و غارت گری کا بازار گرم کیا گیا (۱۰۰)۔ نوجوانوں کے جسموں پر سوری چربی مل کر انہیں دھکتے انگاروں پر لٹا کر تکوں کی طرح بھونا گیا۔ توپوں سے اڑا دیا اور ان کے دماغوں کو گرم سلاخوں سے داغا گیا۔ گولیوں سے چھلنی کیا گیا اور شہزادوں کی نعشوں کو گلی کوچوں میں گھسیٹا گیا (۱۰۱)۔ بعض سامراج نوازوں کی رائے میں انگریزوں نے اس خطے کو ترقی دی اور انہوں نے ملک میں ریل گاڑی کی پٹریوں کا جال بچھا دیا۔ حالانکہ وہ یہ بھول جاتے ہیں کہ انگریز سامراج نے یہ نام نہاد ترقیاتی عمل ان آزادی پسند عناصر کی انقلابی سرگرمیوں کو دبانے کے لیے اختیار کیا تھا جنہوں نے ان کے اقتدار کو چیلنج کیا تھا۔ اس کا سب سے بڑا ثبوت

یہ ہے کہ ابتدا میں یہ گاڑیاں مال بردار ہوا کرتی تھیں جن پر بھاری توپ خانہ اور افواج کو برق رفتاری سے ایک جگہ سے دوسری جگہ منتقل کیا جاتا تھا۔ اس کے بہت بعد ان گاڑیوں کو سفری طور پر استعمال کیا گیا اور اس میں بھی لوور، اکانومی اور ہائی کلاس کی طبقاتی تقسیم کی گئی۔

سب سے بڑھ کر مسلم حکمرانوں نے اس خطے کو رواداری، اتحاد و یکجہتی اور باہمی اتفاق کی جس دولت سے نوازا تھا اسے برباد کر دیا گیا۔ ظہیر الدین بابر نے اپنے بیٹے ہمایوں کو وصیت کی تھی کہ:

”شیعہ و سنی کے جھگڑوں سے چشم پوشی کرو ورنہ اسلام کمزور ہو جائے گا۔ جس طرح انسان کے جسم میں چار عناصر مل جل کر اتحاد و اتفاق سے کام کر رہے ہیں، اسی طرح مختلف مذاہب کی رعایا کو ملا جلا کر رکھو اور ان میں اتحاد عمل پیدا کرو۔“ (۱۰۲)

اس وصیت کو ہمایوں اور بعد کے تمام حکمرانوں نے اپنے سامنے رکھا اور مذہبی رواداری کے کلچر کو فروغ دیا۔ لیکن انگریز سامراج نے اس خطے میں نفاق کے بیج بوئے اور ان میں باہمی پھوٹ ڈال کر اپنی حکومت کو استحکام بخشا۔ مولانا مدنی لکھتے ہیں کہ:

”انگریز سامراج نے کبھی ایک جماعت پر دست شفقت پھیرا اور کبھی دوسری پر اور اس ذریعہ سے مختلف ملتوں میں رقابت پیدا کر کے حسد، عناد، مذہبی کشت و خون کی صورتیں پیدا کیں۔“ (۱۰۳)

یہ بات درست ہے کہ برصغیر کی آزادی میں مسلمانوں کے ساتھ ساتھ ہندو بھی برابر کے شریک تھے اور ۱۸۵۷ء کی جنگ آزادی تک یہ سلسلہ چلتا رہا تھا مگر انگریز نے اقتدار مسلمانوں سے چھینا تھا اس لیے انہیں زیادہ عتاب کا شکار بنایا۔ چنانچہ انگریز سامراج نے مسلمانوں کے مقابل ہندوؤں کو زیادہ مراعات دے کر باہمی انتشار و افتراق کا نیا سلسلہ شروع کیا۔ چنانچہ امبرکا چرن لکھتا ہے کہ:

”اول اول اپنی عمل داری کے ابتدائی زمانے میں مسلمانوں کے مقابلہ

میں ہندوؤں کو بڑھایا گیا اور اس کے بعد ہندوؤں کے مقابلہ میں مسلمانوں کو

اٹھایا گیا جو باہمی رنجش اور عداوت کا موجب ہوا۔“ (۱۰۴)

سیاسی آزادی کو سیاسی غلامی میں تبدیل کر دیا گیا۔ تعلیمی نظام اس طرح کا وضع کیا گیا کہ جس سے سیاسی شعور کی تمام راہیں مسدود ہو گئیں۔ اس کے برعکس خود ساختہ، انفرادی مسائل میں لوگوں کو اس قدر الجھایا گیا کہ اجتماعی سوچ دم توڑتی چلی گئی۔ ہندوستان کو ہمیشہ غلام رکھنے کی ہوس اور اس کو ہمیشہ لوٹتے رہنے کی خواہش کی وجہ سے انگریز ہمیشہ یہی چاہتے رہے کہ ہندوستانیوں کی ذہانت بالکل برباد کر دی جائے، ان میں علمی بے داری پیدا نہ ہونے دی جائے (۱۰۵)۔ لارڈ میکالے کے نظریہ تعلیم کے بنیادی مقاصد میں یہ بات شامل تھی کہ یہ لوگ رنگ و نسل کے لحاظ سے تو ہندوستانی ہوں مگر تہذیب و تمدن اور فکر و شعور کے لحاظ سے انگلستانی ہوں (۱۰۶)۔ چنانچہ اس نظام تعلیم کے تحت ہندوستانی عوام کو کلر کی اور ادنیٰ درجے کی ملازمت پر مصروف رکھا۔ مسلم حکمرانوں کے دور میں تعلیم کا مقصد فکری بالیدگی اور اعلیٰ سطح کے فکر و شعور کا حصول ہوتا تھا۔ تعلیم حصول روزگار کے لیے حاصل نہیں کی جاتی تھی، لیکن انگریز نے تعلیم کو حصول روزگار کا ذریعہ بنا کر تعلیمی ڈھانچے کو تباہ و برباد کر کے رکھ دیا۔ اس کے لیے چار بڑے اقدامات کیے گئے:

(الف) سب سے پہلے فارسی اور عربی زبان کو ختم کیا اور سرکاری زبان انگریزی قرار دے دی گئی جس کے نتیجے میں وہ تمام لوگ جو ۱۸۰۷ء تک تعلیم یافتہ سمجھے جاتے تھے وہ سب کے سب سرکاری اور انتظامی مناصب کے لحاظ سے اور ان کے تقاضوں کے مطابق غیر تعلیم یافتہ ہو گئے۔ (۱۰۷)

(ب) دوسرا قدم یہ اٹھایا گیا کہ سیاسی اقتصادی اور عسکری علوم و فنون کو نصاب سے نکال کر اس کو محض نظری علوم تک محدود کر دیا گیا۔

(ج) فضول اور زائد از حاجات کتابیں اور فنون کو لازمی قرار دیا گیا جس سے علمی ترقی بالکل رک گئی۔ (۱۰۸)

(د) سائنسی تعلیم کو عملی تعلیم کے طور پر پڑھانے کی بجائے محض نظری تعلیم تک محدود کر دیا گیا اور جو سائنسی علوم پڑھائے گئے اس سے مسلمانوں کے مذہبی و دینی عقائد متصادم ہوتے تھے۔

اکبرالہ آبادی انگریز سامراج کے تعلیمی نظریات پر حقیقت پسندانہ تنقید کی ہے۔ اکبریہ سمجھتے تھے کہ انگریزی نظام تعلیم محض چند نئے علوم و فنون کی تدریس کا نام نہیں بلکہ ایک نئی تہذیب کا علم بردار ہے۔ چنانچہ وہ فرماتے ہیں کہ:

علوم ان کے زبان ان کی پرلیس ان کے لغات ان کے ہماری زندگی کے سارے اجزاء پر ہیں ہاتھ ان کے

تعلیم کو بطور روزگار متعارف کرانے کے متعلق ڈاکٹر محمود احمد غازی لکھتے ہیں کہ

”انگریزی دور سے قبل تعلیم اور روزگاریا تعلیم اور ذریعہ آمدنی کا وہ

تعلق موجود نہیں تھا جو گزشتہ دو صدیوں کے دوران قائم کر دیا گیا ہے۔ چونکہ تعلیم

سے مراد اب صرف انگریزی تعلیم ہے اور اس کی واحد غرض حصول روزگار ہے،

اس لیے تعلیم اور روزگار لازم و ملزوم بن گئے ہیں۔“ (۱۰۹)

وہ خطہ جس کی تعلیم کی شرح سو فیصد تھی، ۱۷۶۵ء سے ۱۹۳۱ء تک تقریباً پونے دو سو برس

میں یہ دس فیصد تک رہ گئی۔ تعلیم کی مد میں رقم خرچ کرنے کو پیسوں کا ضیاع سمجھا گیا۔ اس کے برعکس فوجی اخراجات پر بے بہا پیسہ خرچ کیا گیا۔ ڈی ہملٹن نے کہا کہ:

”اگر کبھی انگریزوں کو ہندوستان چھوڑنا پڑا جس طرح رومن نے انگلستان

چھوڑا تھا تو وہ ایک ایسا ملک چھوڑ جائیں گے جس میں نہ تعلیم ہوگی نہ حفظانِ صحت

کا سامان ہوگا اور نہ ہی دولت ہوگی۔“ (۱۱۰)

وہ علوم و فنون جو اس خطے کی علمی، مادی اور روحانی ضروریات کو پورا کر رہے تھے، ان کو

بتدریج ختم کرنے کی کوشش کی گئی۔ اس خطے کے دو عظیم علمی اداروں دارالعلوم اور علی گڑھ کالج میں

باہمی چپقلش اور عناد کی فضا قائم کی گئی حالانکہ دونوں اداروں کے بانیان کے باہمی تعلقات بہت

اچھے تھے۔ بہر حال دینی اور دنیاوی علوم کی ثنویت اسی دور کی یادگار ہے۔ ایک نے دوسرے کو

نیچری اور لادین کہا جبکہ دوسرے نے قدامت پسندی کے طعنے دیے۔ اس طرح ان اداروں

میں نظریاتی طور پر اس قدر وسیع خلیج پیدا کی گئی کہ آج تک ہم اس دلدل میں پھنسے ہوئے ہیں۔

اس خلیج کو بعد ازاں مولانا محمود حسنؒ نے جامعہ ملیہ کے مقام پر دور کرنے کی کوشش کی اور اسی کوشش

کے نتیجے میں ان کے شاگرد مولانا عبید اللہ سندھیؒ نے مستقبل کے حوالے سے ایک جامع فلسفہ تشکیل دیا۔ آزادی پسند حلقوں کو انگریز سامراج سے اختلافات صرف اس بات کا تھا کہ جن علوم وفنون کی بنیاد پر انگریز نے اپنی قوم کو صنعتی اور معاشی ترقی پر گامزن کیا برصغیر میں ان علوم وفنون کی ترویج و اشاعت کے حوالے سے دوہرا رویہ اپنایا اور اس خطہ میں ایسا تعلیمی نظام رائج کیا جس سے غلامی کی سوچ پروان چڑھے۔ ڈاکٹر محمود احمد غازی نے لکھا کہ:

”اہل مغرب نے اپنے وہ علوم وفنون جن پر ان کی ترقی کا دارومدار تھا، یعنی سائنس کے اعلیٰ مضامین اور ٹیکنالوجی کے اونچے فنون، اپنے تک ہی محدود رکھے اور اہل مشرق کو ان کی ہوا تک نہیں لگنے دی۔“ (۱۱۱)

گزشتہ تفصیلات سے یہ شہادت پیدا ہو سکتے ہیں کہ کیا برعظیم کی اس تباہی کا ذمہ دار صرف انگریز تھا؟ کیا اس خطے کے لوگ اس کی سامراجی مقاصد کے حصول اور نوآبادیاتی نظام میں بطور اس کے آلہ کار استعمال نہیں ہوئے؟ کیا تباہی کا ماضی رکھنے والے مسلم حکمرانوں کے جانشین اپنی نادانستہ مندانہ پالیسیوں کے باعث اس خطے میں انگریز سامراج کے اقتدار اور اس اقتدار کے نتیجے میں ظلم و ستم کی وجہ نہیں بنے؟ یہ وہ سوالات ہیں جن سے صرف نظر نہیں کیا جاسکتا۔

یہ ایک حقیقت ہے کہ ہر عروج کا ایک زوال ہوتا ہے۔ دنیا کی کوئی قوم بھی اگر انسانیت کے بنیادی اور فطری تقاضوں سے ہٹتی ہے تو تاریخ کا ازلی قانون یہ رہا ہے کہ اس کی بالادستی بھی قائم نہیں رہتی۔ جو قوم سقوط بغداد میں خلافت عباسیہ کی تباہی کا باعث بنی وہی برصغیر میں اشاعت اسلام، امن و امان، عدل و انصاف اور وحدت انسانی کی فضا قائم کرنے کا باعث بھی بنی۔ چنانچہ قوموں کے عروج و زوال کی داستانوں میں بہت سی چیزیں مشترک نظر آتی ہیں۔ تاریخ کے ان فطری تقاضوں سے مغلوں کی بادشاہت بھی نہ بچ سکی۔

یقیناً برعظیم کی تباہی میں جتنا قصور انگریز سامراج کا ہے اتنا ہی اپنوں کی ریشہ دوانیوں، سہل پسندیوں اور عیاشیوں کا بھی ہے۔ مغل حکمرانوں کے ناخلف جانشینوں اور ان کے حاشیہ برداروں نے مرکزیت کو کمزور کر کے طوائف الملوکی کو پینے کا موقع دیا۔ حکمرانوں کے غیر سیاسی رویوں نے ان کے گرد سازشوں کے جال کس دیے۔ پروفیسر خلیق احمد نظامی لکھتے ہیں کہ:

”بادشاہ ہنگامہ ہائے ناؤ نوش میں مدہوش اور عیش و عشرت میں غرق تھے۔ ان کے چاروں طرف امراء کی سازشوں کا ہولناک جال بچھا ہوا تھا۔ صوبوں میں خود مختاریاں اور نوابیاں قائم ہو رہی تھیں، سارا ملک سیاسی نبرد آزمائی اور کش مکش کا بازیچہ بن گیا تھا۔“ (۱۱۲)

ان کمزور حکمرانوں کی کمزور پالیسیوں کی وجہ سے ملکی سطح پر مرہٹے، سکھ، جاٹ، روہیلے سب میں ملک گیری کی ہوس پیدا ہو گئی تھی۔ ملک کے گوشے گوشے میں باغیانہ قوتیں کام کر رہی تھیں۔ لوٹ مار اور قتل و غارت گری کا بازار گرم تھا۔ ملک کے داخلی انتشار سے فائدہ اٹھا کر بیرونی طالع آزمائوں نے بھی دانت تیز کر لیے۔ افغانستان کا ایک حصہ اٹھارہویں صدی سے پیشتر ایران کے ماتحت تھا جبکہ دوسرا حصہ ہندوستان کے ماتحت تھا (۱۱۳)۔ ۱۷۳۰ء میں ایران کے فرماں روا نادر شاہ نے افغانوں کو ایران سے بالکل بے دخل کر دیا (۱۱۴)۔ اس نے ۱۷۳۷ء میں ایران سے خاندان صفویہ کا مکمل خاتمہ کر دیا۔ اس کے بعد وہ افغانستان پر حملہ آور ہوا جو مغل سلطنت کے ماتحت تھا اور ۱۷۳۸ء میں اس پر بھی قابض ہو گیا۔ مغل شہنشاہ محمد شاہ سے جب مدد طلب کی گئی اور اسے خطرے سے آگاہ کیا گیا تو اس نے ”ہنوز دلی دراست“ کا جواب دے کر انتہائی غیر ذمہ داری کا مظاہرہ کیا (۱۱۵)۔ چنانچہ ۱۷۳۹ء میں نادر شاہ نے دہلی کے قریب کرناٹ میں مغل شہنشاہ کی بہت بڑی فوج کو شکست دی، دہلی پر قبضہ کیا اور وہاں خوف ناک قتل عام کروایا (۱۱۶)۔ سلطنت مغلیہ کا ایک فرد نظام الملک تھا جس نے دکن میں مملکت حیدر آباد کی بنیاد رکھی تھی۔ نظام جو کہ انتہائی زیرک اور مدبرانہ انسان تھا اس نے مغل شہنشاہ اور نادر شاہ میں معاہدہ کروانے کی کوشش کی تاکہ ریاست خون خرابے سے بچ سکے مگر نادر شاہ کی ہوس نے معاہدہ کی خلاف ورزی پر مجبور کیا اور اس نے نظام الملک کو اپنی حراست میں رکھا۔

”وہ دہلی میں دو مہینے رہا۔ بے شمار مال و دولت لے کر نادر شاہ ایران

چلا گیا۔ وہ اپنے پیچھے خالی خزانہ اور تباہ و برباد صنعت و حرفت چھوڑ گیا۔“ (۱۱۷)

نادر شاہ کے حملے نے دہلی کو اجاڑ کر رکھ دیا۔ جب نادر شاہ ہندوستان سے چلا گیا تو مرکز کی کمزوری کی وجہ سے سلطنت دہلی کے تین زرخیز صوبے بنگال، بہار، اڑیسہ علاحدہ ہو گئے۔ یاد

رہے کہ یہ وہ زمانہ ہے جب برطانوی اور فرانسیسی اس خطے کی حکمرانی کی جنگ لڑ رہے تھے۔ اس موقع پر اگر مغل حکمران اس ابھرتی طاقت کو ختم کر دیتے تو یہ فتنہ یہیں ختم ہو جاتا۔ تاریخی اعتبار سے اس بات کا تعین تو نہیں کیا جاسکتا کہ مغلیہ سلطنت کا زوال کب شروع ہوا لیکن یہ بات حتمی ہے کہ اورنگ زیب عالم گیر کے آخری دور میں اس کا آغاز ہو گیا تھا۔ مغل حکمرانوں کے اندرونی اختلافات اور سازشوں نے مرکز کی حیثیت کو ختم کر دیا۔ فوج میں آرام طلبی، فرض ناشناسی اور خود غرضی جیسی فتنج خصلتیں پیدا ہو چکی تھیں۔ حکمران اقتصادی بد حالی سے بے خبر تھے۔ عوام پر سخت ٹیکس لگا کر انہیں مزید بد حال کیا جا رہا تھا۔ چنانچہ عوام انگریز سامراج اور نااہل حکمرانوں کے بیچ پس رہے تھے۔ درحقیقت پورا نظام کھوکھلا ہو چکا تھا۔ دوسری طرف بنگال میں انگریزوں نے سراج الدولہ کو جنگ پلاسی ۱۷۵۷ء میں شکست سے دوچار کیا۔ جنگ پلاسی نے انگریز سامراج کو جواب تک اس ملک کو داخلی طور پر کمزور کر رہا تھا، یہ موقع فراہم کیا کہ اب براہ راست دخل اندازی کرے۔ ٹھیک اس جنگ کے سو سال بعد ۱۸۵۷ء میں پورے ملک پر انگریز نے مکمل طور پر قبضہ کر لیا۔ جنگ پلاسی کی شکست ہی نے یورپ کو صنعتی انقلاب پر ڈالا۔ اس حوالے سے قاضی جاوید لکھتے ہیں کہ:

”جنگ پلاسی کے بعد بنگال کا مال غنیمت لندن میں آنا شروع ہوا اور اس کا نتیجہ بہت جلد رونما ہوا۔ اتنا بڑا صنعتی انقلاب جس کے اثرات آج دنیا کے گوشے گوشے میں نمایاں ہیں شاید وجود ہی میں نہ آتا اگر پلاسی کی لڑائی نہ ہوتی۔ کیونکہ ہندوستان ہی کا خزانہ اس کا محرک و مدد و معاون ثابت ہوا۔“ (۱۱۸)

مصادر و مراجع

- (۱) قاسمی، شمس القمر، روداد بر صغیر ص ۱۳، رجیم مطبوعات، لاہور ۲۰۱۰ء۔ (۲) ایضاً ص ۱۰۔ (۳) سندھی، عبید اللہ، مولانا، شعور و آگہی، ص ۱۳۷-۱۳۶، طیب پبلشرز، لاہور، ۲۰۰۱ء۔ (۴) ایضاً، ص ۱۴۵۔ (۵) منگوری، طفیل احمد، سید، مسلمانوں کا روشن مستقبل، ص ۶۲، حماد لکتنی، لاہور، ۱۹۴۵ء۔ (۶) مولانا حسین احمد

مدنی کے مطابق انگریز تاجروں کی آمد ۱۵۹۹ء میں ہوئی، ملاحظہ ہو ”نقش حیات“ ص ۱۹۸۔ (۷) غلام کبریا، آزادی سے پہلے مسلمانوں کا ذہنی رویہ، ص ۱۴۵، مشعل بکس، لاہور، ۲۰۰۲ء۔ (۸) باری علیگ، کمپنی کی حکومت، ص ۵۴، طیب پبلیشرز، لاہور، ۲۰۱۱ء۔ (۹) شاہ جہاں پوری، ابوسلمان، حضرت شیخ الاسلام مولانا سید حسین احمد مدنی کی سیاسی ڈائری، ج ۱، ص ۱۰، مجلس یادگار شیخ الاسلام، کراچی، ۲۰۰۲ء۔ (۱۰) منگوری، طفیل احمد، سید مسلمانوں کا روشن مستقبل، ص ۶۲۔ (۱۱) باری علیگ، کمپنی کی حکومت، ص ۵۷۔ (۱۲) مدنی، سید، حسین احمد، نقش حیات، ج ۱، ص ۱۵۷، دارالاشاعت کراچی۔ (۱۳) قاسمی، شمس القمر، روداد برصغیر ص ۱۱۔ (۱۴) صباح الدین عبدالرحمن، سید، اسلام میں مذہبی رواداری، ص ۲۸۰، دارالشعور، لاہور، ۲۰۱۰ء۔ (۱۵) صباح الدین عبدالرحمن، سید، ہندوستان کے سلاطین، علماء اور مشائخ کے تعلقات پر ایک نظر، ص ۲۰۴، دارالمصنفین، اعظم گڑھ۔ (۱۶) منگوری، طفیل احمد، سید، مسلمانوں کا روشن مستقبل، ص ۵۵۔ (۱۷) ایضاً، ص ۵۰۔ (۱۸) ماخوذ از مضامین بابوسندر لال مصنف ”بھارت میں انگریزی راج“ مندرجہ ”استقلال“، دیوبند، مورخہ ۴ مارچ ۱۹۳۶ء۔ (۱۹) محمد میاں، سید، علمائے ہند کا شاندار ماضی، ج ۱، ص ۴۳۶، مکتبہ رشیدیہ، کراچی، ۱۹۹۲ء۔ (۲۰) منگوری، طفیل احمد، سید، مسلمانوں کا روشن مستقبل، ص ۵۴۔ (۲۱) انڈین ریکارڈس، سیریز بنگال، ۵۷-۱۸۵۶ء، ص ۴۷۔ (۲۲) اس موضوع پر یہ کتاب قابل ملاحظہ ہے ”تاریخ سلطنت خداداد میسور“، مصنف محمود خان، مسلم بک ڈپو، بنگلور۔ (۲۳) منگوری، طفیل احمد، سید، مسلمانوں کا روشن مستقبل، ص ۵۳۔ (۲۴) ایضاً، ص ۵۹۔ (۲۵) قاسمی، شمس القمر، روداد برصغیر، ص ۱۱۱۔ (۲۶) مدنی حسین احمد، نقش حیات، ج ۱، ص ۱۶۲-۱۶۱۔ (۲۷) مجلہ عزم (سیریز نمبر ۱۹۷) ص ۳، جون ۲۰۰۲ء۔ (۲۸) باری علیگ، کمپنی کی حکومت، ص ۲۹۔ (۲۹) باری علیگ، کمپنی کی حکومت، ص ۴۶۔ (۳۰) مدنی حسین احمد، نقش حیات، ج ۱، ص ۲۵۲۔ (۳۱) قاسمی، شمس القمر، روداد برصغیر، ص ۶۴۔ (۳۲) رسالہ منظوم کسان، ص ۱۳۔ (۳۳) ایضاً۔ (۳۴) مدنی حسین احمد، نقش حیات، ج ۱، ص ۲۴۶۔ (۳۵) ایضاً، ص ۲۴۸۔ (۳۶) گیلانی، مناظر احسن، مولانا، ہزار سال پہلے، ص ۹۴، بیت العلم، کراچی، ۲۰۰۴ء۔ (۳۷) مدنی حسین احمد، نقش حیات، ج ۱، ص ۲۵۳۔ (۳۸) قاسمی، شمس القمر، روداد برصغیر، ص ۶۶۔ (۳۹) مدنی حسین احمد، نقش حیات، ج ۱، ص ۲۵۴۔ (۴۰) ایضاً، ص ۲۷۷-۲۷۶۔ (۴۱) باری علیگ، کمپنی کی حکومت، ص ۴۵۔ (۴۲) ایضاً، ص ۴۶۔

(۴۳) ایضاً، ص ۴۵۔ (۴۴) مدنی حسین احمد، نقش حیات، ج ۱، ص ۲۶۹۔ (۴۵) ایضاً، ص ۲۶۶۔
 (۴۶) ایضاً، ص ۲۴۷۔ (۴۷) باری علیگ، کمپنی کی حکومت، ص ۴۵۔ (۴۸) مدنی حسین احمد، نقش حیات، ج ۱، ص ۱۹۷۔ (۴۹) ایضاً، ص ۱۹۷۔ (۵۰) ایضاً۔ (۵۱) گیلانی، مناظر احسن، مولانا، ہزار سال پہلے، ص ۲۱۳۔ (۵۲) قاسمی، شمس القمر، روداد بر صغیر ص ۵۵۔ (۵۳) گیلانی، مناظر احسن، مولانا، ہزار سال پہلے، ص ۱۷۳۔ (۵۴) ایضاً، ص ۱۷۶۔ (۵۵) ایضاً۔ (۵۶) غلام کبریا، آزادی سے پہلے مسلمانوں کا ذہنی رویہ، ص ۴۲۔ (۵۷) کارل مارکس، داس کیپٹل (مترجم: سید محمد تقی)، ج ۱، ص ۹۱، دارالشعور، لاہور، ۲۰۰۴ء۔
 (۵۸) قاسمی، شمس القمر، روداد بر صغیر ص ۵۷۔ (۵۹) رسالہ منظوم کسان، ص ۱۳۔ (۶۰) گیلانی، مناظر احسن، مولانا، ہزار سال پہلے، ص ۱۱۶۔ (۶۱) مدنی، سید، حسین احمد، نقش حیات، ج ۱، ص ۲۰۴۔ (۶۲) ایضاً، ص ۲۰۶۔ (۶۳) ایضاً، ص ۲۲۰۔ (۶۴) ایضاً، ص ۲۲۶۔ (۶۵) اخبار ”سچ“، لکھنؤ، ۱۳ جولائی ۱۹۲۸ء۔ (۶۶) اخبار ”مدینہ“، بجنور، ۲۵ مارچ ۱۹۳۰ء۔ (۶۷) مدنی، سید، حسین احمد، نقش حیات، ج ۱، ص ۲۳۷۔ (۶۸) قاسمی، شمس القمر، روداد بر صغیر ص ۷۲۔ (۶۹) باری علیگ، کمپنی کی حکومت، ص ۹۶۔ (۷۰) انگلستان کی حکومت نے ۱۷۰۰ء میں ایک قانون کے تحت انگلستان میں ہندوستان کے کپڑے کی درآمد کو ممنوع کر دیا تھا۔ (۷۱) مدنی، سید، حسین احمد، نقش حیات، ج ۱، ص ۲۴۵۔ (۷۲) باری علیگ، کمپنی کی حکومت، ص ۹۶۔
 (۷۳) مدنی، سید، حسین احمد، نقش حیات، ج ۱، ص ۲۸۸۔ (۷۴) ایضاً، ص ۲۸۹۔ (۷۵) ایضاً، ص ۲۹۲۔
 (۷۶) ایضاً، ص ۲۹۶۔ (۷۷) ایضاً، ص ۲۲۶۔ (۷۸) ڈبلیو۔ ڈبلیو ہنٹر، ہمارے ہندوستانی مسلمان، ص ۳۳۷۔ (۷۹) مجلہ مجلہ عزم (سیریز نمبر ۲۱)، ص ۱۵، اگست۔ ستمبر ۲۰۰۴ء، ملتان۔ (۸۰) منگلوری، طفیل احمد، سید، مسلمانوں کا روشن مستقبل، ص ۴۹۔ (۸۱) ایضاً، ص ۴۴۔ (۸۲) ایضاً، ص ۴۶۔ (۸۳) غازی، محمود احمد، ڈاکٹر، مسلمانوں کا دینی و عصری نظام تعلیم، ص ۴۷، الشریعہ اکادمی، گوجرانوالہ، ۲۰۰۹ء۔ (۸۴) ایضاً۔ (۸۵) مدنی، سید، حسین احمد، نقش حیات، ج ۱، ص ۱۸۲۔ (۸۶) ندوی، ریاست علی، سید، عہد اسلامی کا ہندوستان، ص ۲۲۲، تخلیقات، لاہور، ۲۰۰۱ء۔ (۸۷) قاسمی، شمس القمر، روداد بر صغیر ص ۱۰۳۔ (۸۸) ایضاً، ص ۱۰۴۔ (۸۹) منگلوری، طفیل احمد، سید، مسلمانوں کا روشن مستقبل، ص ۱۶۲۔ (۹۰) گیلانی، مناظر احسن، سید، پاک و ہند میں مسلمانوں کا نظام تعلیم و تربیت، ج ۱، ص ۳۴۳۔ ۳۴۴، مکتبہ رحمانیہ، لاہور۔ (۹۱) علم

کا ذوق شوق تمام عمر جاری رہتا تھا۔ چنانچہ شیخ احمدی فیاض نے مرض موت کے وقت قرآن حفظ کیا۔ مولانا فضل حق خیر آبادی نے اخیر عمر میں صرف چار ماہ کے عرصے میں قرآن حفظ کیا۔ مولانا محمد قاسم نانوتوی نے سفر حج کے دوران قرآن حفظ کیا۔ مولانا مدنی نے مالٹا کی قید کے دوران قرآن حفظ کیا۔ (۹۲) دہلوی، شاہ عبدالعزیز، ملفوظات عزیز، ص ۲۷، مطبع مجتہائی، دہلی۔ (۹۳) گیلانی، مناظر احسن، سید، پاک و ہند میں مسلمانوں کا نظام تعلیم و تربیت، ج ۲، ص ۴۰۔ (۹۴) مدنی حسین احمد، نقش حیات، ج ۱، ص ۶۷۔ (۹۵) غازی، محمود احمد، ڈاکٹر، مسلمانوں کا دینی و عصری نظام تعلیم، ص ۵۶۔ (۹۶) ایضاً، ص ۵۹۔ (۹۷) ایضاً، ص ۵۵۔ (۹۸) قاسمی، شمس القمر، روداد بر صغیر، ص ۴۷۔ (۹۹) ڈبلیو۔ ڈبلیو ہنٹر، ہمارے ہندوستانی مسلمان، ص ۲۳۷۔ (۱۰۰) مدنی، سید، حسین احمد، نقش حیات، ج ۱، ص ۳۰۹۔ (۱۰۱) قاسمی، شمس القمر، روداد بر صغیر، ص ۵۱۔ (۱۰۲) ایضاً، ص ۴۹۔ (۱۰۳) روزنامہ خلافت (دہلی)، ج ۵، شمارہ نمبر ۱۶۰، ۱۸/ اگست ۱۹۲۶ء۔ (۱۰۴) مدنی، سید، حسین احمد، نقش حیات، ج ۱، ص ۳۱۹۔ (۱۰۵) ایضاً۔ (۱۰۶) ایضاً، ص ۱۸۴۔ (۱۰۷) منگلوری، طفیل احمد، سید، مسلمانوں کا روشن مستقبل، ص ۱۳۱۔ (۱۰۸) غازی، محمود احمد، ڈاکٹر، مسلمانوں کا دینی و عصری نظام تعلیم، ص ۱۰۳۔ (۱۰۹) مدنی حسین احمد، نقش حیات، ج ۱، ص ۱۸۶۔ (۱۱۰) غازی، محمود احمد، ڈاکٹر، مسلمانوں کا دینی و عصری نظام تعلیم، ص ۱۰۳۔ (۱۱۱) روزنامہ ملت دہلی، ۲۶ جولائی ۱۹۳۲ء۔ (۱۱۲) غازی، محمود احمد، ڈاکٹر، مسلمانوں کا دینی و عصری نظام تعلیم، ص ۹۱۔ (۱۱۳) نظامی، خلیق احمد، شاہ ولی اللہ کے سیاسی مکتوبات، ص ۱۸، ادارہ اسلامیات، ۱۹۷۸ء۔ (۱۱۴) قاسم محمود، سید، اسلام کی اکیائی تحریکیں اور عالم اسلام، ص ۶۹، الفیصل ناشران و تاجران کتب، لاہور، ۲۰۱۲ء۔ (۱۱۵) ندوی، ابوالحسن علی، مولانا، تاریخ دعوت و عزیمت، ج ۵، ص ۲۶، مجلس نشریات اسلام، کراچی۔ (۱۱۶) نادر شاہ کے حملے سے قبل دہلی کی مرکزی حکومت کی طرف سے کابل کے گورنر کو سیاسی استحکام کے لیے مالی امداد دی جاتی تھی۔ اس امداد کے بند ہو جانے کے بعد افغانستان کی فوجی چھاؤنیاں قائم نہ رہ سکیں۔ ان حالات نے نادر شاہ کے لیے ہندوستان پر حملہ کرنا آسان کر دیا۔ (۱۱۷) ندوی، ابوالحسن علی، تاریخ دعوت و عزیمت، ج ۵، ص ۲۷۔ (۱۱۸) باری علیگ، کمپنی کی حکومت، ص ۶۰۔ (۱۱۹) قاضی جاوید، افکار شاہ ولی اللہ، ص ۱۰۳، فکشن ہاؤس، لاہور، ۲۰۰۶ء۔

علامہ شبلی نعمانی اور حیدرآباد

سید شکیل احمد انور

آمد حیدرآباد: علامہ شبلی نعمانی پہلی بار حیدرآباد ۱۸۹۱ء میں سرسید احمد خاں کے اس وفد کے ساتھ آئے تھے جو اینگلو محمدن کالج علی گڑھ کی مالی امداد کے حصول کے لیے آیا تھا۔ اس وفد نے نواب محبوب علی خاں نظام ششم والی ریاست سے ملاقات کی جس پر انہوں نے علی گڑھ کالج کی امداد کو دو گنا یعنی دو ہزار روپے سالانہ کرنے کا حکم دیا۔ اس دورہ حیدرآباد کے موقع پر ایک شاندار جلسہ نواب وقار الامراء کی زیر صدارت بشیر باغ میں منعقد کیا گیا تھا جس میں سرسید اور دیگر ارکان وفد کی تقریروں کے علاوہ مولانا حالی اور علامہ شبلی نے اپنے اردو اور فارسی تصانید پیش کیے تھے۔ (۱)

علامہ شبلی نعمانی دوسری بار ۱۸۹۶ء میں حیدرآباد آئے۔ یہ نواب وقار الامراء کی وزارت کا زمانہ تھا۔ مولوی سید حسین بلگرامی کو جن سے علامہ شبلی کے خاص روابط تھے نواب صاحب کے یہاں خصوصی رسوخ حاصل تھا۔ انہوں نے نواب صاحب ممدوح سے علامہ کی علمی خدمات کا ذکر کیا اور گزارش کی کہ ان کے تصنیفی کام کو آگے بڑھانے اور علی گڑھ کالج میں درس و تدریس کی خدمت سے فارغ کرنے کے لیے ریاست سرکار عالی سے ان کے نام وظیفہ تصنیفی جاری فرمایا جائے۔ چنانچہ سو روپے کلد ۱۳ ستمبر ۱۸۹۶ء سے علامہ شبلی کے نام منظور ہوئے۔ (۲)

سررشتہ ترجمہ علوم و فنون کی نظامت: علامہ شبلی نعمانی ۱۸۹۶ء میں چارپانچ ہفتے حیدرآباد میں قیام کے بعد واپس ہو گئے۔ تیسری بار وہ فروری ۱۹۰۱ء میں حیدرآباد آئے۔ یہ آمد بہتر ملازمت کی تلاش میں تھی۔ نواب مدارالہمام نے محکمہ امور مذہبی میں نظامت کی ذمہ داری سونپنا چاہی لیکن یہ انہیں منظور نہ ہوا تو سررشتہ علوم و فنون کی نظامت پر ان کا تقرر عمل میں آیا علوم و فنون کی کتابوں

کے ترجمے اور اشاعت کی غرض سے یہ ادارہ نواب وقار الامراء مدارالمہام نے ۱۸۹۵ء میں قائم فرمایا تھا۔ علامہ شبلی نعمانی نے اس ذمہ داری کو ساڑھے تین سال سے کچھ زیادہ عرصہ ادا کیا اس دوران موصوف کی تنخواہ ماہانہ دوسو روپے سے بڑھ کر پانچ سو روپے تک رہی۔ البتہ سابقہ وظیفہ تصنیفی مسدود ہو گیا۔ اس عرصے میں انہوں نے پانچ کتابیں تصنیف کیں جن کے نام ہیں: الغزالی، علم الکلام، سوانح مولانا روم، موازنہ انیس و دبیر اور الکلام۔ فروری ۱۹۰۵ء تک اس خدمت پر مامور رہنے کے بعد یہاں کی آب و ہوا موافق نہ ہونے پر انہوں نے مستعفی ہو جانے اور سابقہ وظیفہ تصنیفی کے دوبارہ اجراء کی درخواست حکومت سرکار عالی میں پیش کر دی۔ مہاراجہ کشن پرشاد اس وقت پیشکار تھے انہوں نے عرض داشت مورخہ ۲۴ جنوری ۱۹۰۵ء نواب میر محبوب علی خان آصف جاہ ششم کی خدمت میں پیش کی جنہوں نے اپنے فرمان مورخہ ۲۱ مئی ۱۳۲۲ھ استعفیٰ کی منظوری وظیفہ تصنیفی اور سابقہ وظیفہ کے اجراء کا حکم صادر فرمایا۔ (۳)

۱۴ اکتوبر ۱۹۱۳ء کو نواب یوسف علی خاں سالار جنگ سوم نے علامہ شبلی نعمانی کی درخواست پر وظیفہ تصنیفی میں اضافے کی عرض داشت نواب میر عثمان علی خان آصف جاہ ہفتم کی خدمت میں پیش کی جس پر فرمان جاری ہوا جس میں اضافہ شدہ وظیفہ کی رقم تین سو روپے کلدار ہو گئی۔ مگر علامہ ۱۸ نومبر ۱۹۱۴ء اس جہان فانی سے رخصت ہوئے بعد میں جناب حامد نعمانی فرزند علامہ شبلی کی درخواست پر یہ وظیفہ دارالمصنفین کے نام از روئے احکام سرکار عالی منتقل کر دیا گیا۔ (۴)

اسکیم قیام مدارس علوم مشرقیہ: حیدرآباد کی قدیم درس گاہ دارالعلوم جو بہ عہد نواب میر تراب علی خان حیدرآباد سالار جنگ اول ۱۸۵۳ء میں قائم کی گئی تھی اس کا الحاق پنجاب یونیورسٹی سے تھا مگر جب یہ تعلق منقطع ہو گیا تو اس کے عربی و فارسی کے نصاب تعلیم کو مرتب کرنے کے لیے محکمہ تعلیم سرکار عالی نے ایک کمیٹی مقرر کی تھی جس کے ایک رکن علامہ شبلی نعمانی بھی تھے چنانچہ علامہ نے یہ نصاب مرتب کیا اور ایک تفصیلی یادداشت بنام ”اسکیم قیام مدارس علوم مشرقیہ“ پیش کی تھی جس کا اقتباس محکمہ مذکورہ کی فائل سے پیش کیا جاتا ہے۔

”۱۳۱۸ء فصلی مطابق ۱۹۰۸ء میں بہ حکم سرکار ایک کمیٹی اس غرض سے قائم کی گئی کہ نصاب تعلیم دارالعلوم میں اصلاح کی جائے۔ اس کمیٹی میں شمس العلماء مولانا شبلی کو بھی دعوت دی

گئی جن کی رائے پر زیادہ تر نصاب تعلیم کی اصلاح کا دار و مدار تھا۔ کمیٹی نے اس کام کے انجام دینے میں تین اغراض کو مد نظر رکھا:

- ۱- ایسے لوگوں کا پیدا کرنا جو سرکاری دفاتر میں کام کرنے کے لائق ہوں۔
 - ۲- ایسے اشخاص کا پیدا کرنا جو ملک میں شرعی خدمات انجام دینے کے قابل ہوں۔
 - ۳- مشرقی تعلیم میں توسیع و اصلاح۔
- کمیٹی نے ان اغراض کے حصول کے لیے نصاب تعلیم کے متعلق حسب ذیل تین متفقہ فیصلے کیے:

- ۱- مشرقی علوم کی تعلیم زیادہ کامل اور مذہبی حیثیت کی بنائی جائے۔
 - ۲- انگریزی زبان کو بطور زبان دوم لازمی قرار دیا جائے۔
 - ۳- نصاب تعلیم میں علوم جدیدہ کو داخل کیا جائے۔
- چنانچہ اس نصاب تعلیم میں حسب ذیل مضامین شامل کیے گئے۔
- عربی دانی ۱۹۰۹ء کے لحاظ سے:

- ۱- صرف و نحو : مزاج رواج، فصول اکبری، کافیہ
 - ۲- علم و ادب : دیوان ابوالفداء، تاریخ الخلفاء
 - ۳- منطق : ابدال الاسالیب صفحات ۱۸۹-۲۳۷ شرح تہذیب
 - ۴- قوانین (شرع) : سراجی یا نصاب المواریث۔ شرائع الاسلام
 - ۵- ترجمہ عربی سے اردو بالعکس
- جدید علوم:

- ۱- انگریزی تعلیم، نظم و نثر۔ ۲- انگریزی صرف و نحو مضمون نگاری۔ ۳- اقلیدس و مساحت۔ ۴- ترجمہ: اردو سے انگریزی۔ ۵- سائنس و جبر و مقابلہ۔
- (اقتباس از قواعد و ضوابط امتحانات السنہ شرقیہ سرکار عالی)

ممالک محروسہ سرکار عالی کے چیدہ اضلاع اور بلدہ حیدرآباد میں مدارس فوقانیہ شرقیہ کے نام سے متوازی سرکاری درس گاہیں قائم کی گئیں۔ اورنگ آباد میں ایسی ہی ایک درس گاہ سے

مولانا سید ابوالاعلیٰ مودودیؒ جماعت ”مولوی“ کا امتحان ۱-۱۹۱۶ء میں کامیاب ہوئے تھے اور بعد ازاں بلدہ حیدرآباد آکر ۱۹۱۷ء میں دارالعلوم (جسے اورینٹل کالج درجہ دیا گیا تھا اور جس کے پرنسپل علامہ حمید الدین فراہیؒ تھے) مولوی عالم کی جماعت میں داخلہ لیا تھا۔ (۵)

سیرت النبی ﷺ پر وجکٹ: علامہ شبلی کا سیرت النبیؐ کا پروجیکٹ اور علامہ سید سلیمان ندویؒ کو اس کی تکمیل کے لیے امداد کے اجراء کا سلسلہ تیرہ سال تک سرکار عالی میں مختلف سطحوں پر زیر غور آتا رہا ہے۔ علامہ شبلیؒ کو جو وظیفہ ۱۹۱۳ء میں اجراء ہوا تھا وہ ان کے انتقال پر ادارہ دار المصنفین کے نام کر دیا گیا تھا۔ ۱۹۲۰ء کے آس پاس دارالمصنفین میں انگریزوں کے خلاف سیاسی سرگرمیوں کا نوٹس حکومت ہند نے لیا اور حیدرآباد میں مقیم برطانوی ریزیڈنٹ کو مذکورہ مالی امداد مسدود کروانے کے لیے زور ڈالا لیکن آصف جاہ ہفتم نواب عثمان علی خاں نے مذہبی کاموں کے لیے دی گئی امداد کی مسدودی کو خلاف مصلحت ظاہر کرتے ہوئے یہ امداد جاری رکھی (۶)۔ علامہ شبلیؒ نے سیرت النبیؐ لکھنے کا کام شروع کیا تھا جسے بعد میں علامہ سید سلیمان ندویؒ نے جاری رکھا اور ریاست حیدرآباد سے اس کی اشاعت کے لیے مالی امداد چاہی۔ چنانچہ سرکاری امداد میں اس اہم دینی کام کے آغاز اور اس کے بعد تسلسل کا تفصیلی تذکرہ ہے نواب میر عثمان علی خان آصف جاہ ہفتم نے ۱۳۳۷ھ تا ۱۳۶۰ھ علامہ سید سلیمان ندویؒ کے نام ماہانہ دوسو روپے کلدار منظور کیے تھے۔ اس سلسلہ کا پہلا فرمان جو ۷/جمادی الاول ۱۳۳۷ھ کو اجراء ہوا حسب ذیل تھا۔

”چونکہ سیرت النبیؐ کا کام انجام پانا تمام مسلمانان ہند کے لیے خیر و برکت سے خالی نہیں ہے لہذا ہماری ریاست کی طرف سے دو سال کے لیے ماہ مبارک ربیع الاول شریف سنہ جاریہ سے ۲۰۰ روپے کلدار ماہوار اس غرض سے دیے جائیں کہ یہ متبرک کام جلد اختتام کو پہنچے۔“

اس کے بعد توسیع امداد کے لیے مسلسل پانچ چھ فراہمیں جاری ہوئے اور یہ سلسلہ چودہ سال تک چلا جبکہ سیرت النبیؐ کا کام مکمل ہوا۔ اس دوران ریزیڈنٹ کی مداخلت کے باوجود نظام دکن نے نہ صرف امداد جاری رکھی بلکہ ۲۶/جمادی الاول ۱۳۵۷ھ سے علامہ سید سلیمان ندویؒ کو سو روپے کلدار ماہوار کا وظیفہ بھی جاری کیا۔ (۶)

قیام حیدرآباد: علامہ شبلی نعمانیؒ کا قیام حیدرآباد میں کہاں تھا اور ان کا سررشتہ ترجمہ علوم

وفنون کہا تھا؟ اس سلسلہ کی دلچسپ تفصیل یہ ہے کہ ایک بڑا محلہ قدیم شہر میں شبلی گنج سے موسومہ ابھی تک موجود ہے جہاں ”جامعہ نظامیہ“ نامی (۱۲۸۲ھ) قائم شدہ (قدیم عربی و دینی درس گاہ موجود ہے اور جہاں تقریباً نصف صدی قبل علامہ ابوالوفا افغانی کا عربی تحقیقی ادارہ دائرۃ المعارف العثمانیہ قائم تھا۔ حیدرآباد ریلوے اسٹیشن کے سامنے جہاں اس وقت رائل ہوٹل ہے حیدرآباد کا مشہور دارالترجمہ ہوا کرتا تھا جو عثمانیہ یونیورسٹی کی مستقل عمارت ہو جانے تک یہیں رہا اور غالباً اسی عمارت میں سررشتہ ترجمہ علوم وفنون ہوا کرتا تھا۔ علامہ شبلی کو دفتر آنے جانے کے لیے گھوڑا گاڑی (تانگہ) کا بندوبست سرکاری طور پر کیا گیا تھا۔ اس کا ذکر بھی سرکار عالی کی امسلہ میں ہے۔

مآخذ

- (۱) حیات شبلی از مولانا سید سلیمان ندویؒ۔
- (۲) پبلیکل ڈپارٹمنٹ سرکار عالی کی متفرق امسلہ بعنوان شمس العلماء علامہ شبلی نعمانیؒ۔
- (۱) قسط ۷۶ فہرست ۱۶ سلسلہ نشان ۲۰۸۔ (ب) قسط ۷۹ فہرست ۱ سلسلہ نشان ۸۲۲۔ (ج) قسط ۷۹ فہرست ۳ سلسلہ نشان ۷۷۰۔
- (۵) سلسلہ نشان ۵۷۱ صیغہ تعلیمات سرکار عالی ۱۳۱۸ء فصلی۔
- (۶) (د) قسط ۷۸ فہرست ۸ سلسلہ نشان ۹۹ نسبت امداد سیرت النبیؐ و امداد دارالمصنفین و ماہوار وظیفہ بنام علامہ سید سلیمان اعظمؒ گڑھ۔

حیات شبلیؒ

مولانا سید سلیمان ندویؒ

اس میں علامہ شبلی نعمانی کے سوانح، علمی و ادبی، تنقیدی کارناموں کے ساتھ قیام حیدرآباد وغیرہ کا مفصل تذکرہ بھی کیا گیا ہے۔

قیمت = ۳۵۰ روپے

[illegible][illegible]

حکم

عرض رسید یہ سیدہ خدیجہ بنت الہدیہ کے والدین ہیں۔ جو کہ سیرۃ ابنی صلعم کا نام دھام
بانا تھا جس کا وہ بیٹے کے خیر و برکت سے خالی نہیں ہے۔ لہذا ہماری ریاست کی طرف سے
دوسال کے لئے ماہ جاکو سیرۃ الاولیٰ غریبہ سیر جاریہ کے نو نوویز کھدرا رہا ہوا
اس غرض سے دئے جا لیکن اگر قدر کر کے کام بہت جلد اختتام کو پہنچے اور ایک عید کے بعد
نئے ہمارے مدارس و فروع کے (مصنف یا وہ شخص سے جو ترتیب دیر جا ہے)
خرید کے جائیں اور ہر ایک کو حاصل کر کے اس کی تفسیر عمل میں آئے۔
(نور شریعت جاکو سیرۃ ابنی صلعم کا نام دھام)

۱۲۴۴ھ ۱۸۲۸ء کی شہادت

(نور شریعت) امین صاحب بیاد

نقد و مطابق اصل




فرمان

بلا حقلہ۔ عرضداشت صدر اعظم سرور شاہ ۱۲۴۴ھ ۱۸۲۸ء کی شہادت
دارالافتاء کی نسبت گورنمنٹ آف انڈیا نے جو اطلاع دی ہے اس کے متعلق ہے۔
حکم :- سیرۃ ابنی کی تدوین کی عرض سے جو رقم اس ریاست سے دارالافتاء
دیباہ رہی ہے وہ اس وقت تک قوی نہیں ہو سکتی جب تک کہ یہ کام جاری رہے
جو ایک مذہبی کام ہے لہذا اس کا دورہ کانپور جاسکتا ہے جب تک کہ یہ کام نہ ہو
یہی اطلاع وزیر مٹی کو دی جائے۔ (نور شریعت جاکو سیرۃ ابنی صلعم کا نام دھام)
۱۲۴۴ھ شہادت ابنی صلعم کا نام دھام

نقد و مطابق اصل

سیدہ خدیجہ
بجرا



حکم: کوئٹہ کے رہائے کے مطابق مولوی سید سلیمان ندوی کے نام کوئی ذات کیلئے ایک سو روپے اپوزیٹ کی کیا جائے جو اس نامہ کے علاوہ ہوگی جو دارالافتاء کے لئے نمائندگی کے لئے تیار کیا جائے۔

روداد مولانا حالی یک روزہ سمینار

منعقدہ ۲۶/ اپریل ۲۰۱۵ء

کلیم صفات اصلاحی

مولانا الطاف حسین حالی (۱۸۳۷-۱۹۱۴ء) کی شخصیت محتاج تعارف نہیں۔ وہ اردو کے عناصر خمسہ میں شامل ہیں۔ اردو زبان و ادب کی کوئی تاریخ ان کے تذکرہ کے بغیر مکمل نہیں ہو سکتی۔ عربی، فارسی، اردو تینوں زبانوں پر ان کو یکساں دست رس حاصل تھی۔ انہوں نے تاریخ، تنقید اور تذکرہ اور سوانح کے میدانوں میں جو کارہائے نمایاں انجام دیے ہیں وہ بے نظیر اور ملت کا بیش بہا سرمایہ ہیں۔ ملک و قوم بالخصوص مسلمانوں کی ذہنی و فکری آبیاری اور علمی و تعلیمی بیداری اور سماجی اور معاشرتی اصلاح کے میدان میں ان کی خدمات ناقابل فراموش ہیں۔ ان کی دلاویز شخصیت، شرافت، انکسار و فروتنی، رواداری، بے نفسی، استغنا اور سادگی سے مرکب تھی۔ یہی وجہ ہے کہ ان کی پوری زندگی میں ایک بھی واقعہ ایسا نہیں ملتا جس سے ثابت ہو کہ انہوں نے کبھی کسی پر غم و غصہ کا اظہار کیا ہو۔

علامہ شبلی نعمانی سے ان کا تعلق علی گڑھ میں استوار ہوا۔ ملت کو ناگفتہ بہ حالت سے نکال کر اس کا کھویا ہوا وقار واپس دلانے کا جذبہ دونوں میں قدر مشترک کے طور پر موجود تھا۔ اسی لیے دونوں ایک دوسرے کے گرویدہ تھے۔ عمر میں بیس سال بڑے ہونے کے باوجود مولانا حالی کے دل میں شبلی کا وہ احترام تھا جو بڑوں کا ہوتا ہے اور شبلی اپنے معاصرین میں سب سے زیادہ عقیدت مولانا حالی سے رکھتے تھے۔ سال رواں شبلی کے ساتھ حالی صدی کے طور پر بھی منایا جا رہا ہے۔ کئی جگہوں پر حالی شبلی مشترک مذاکرے بھی منعقد کیے گئے۔ حالی اور شبلی کے تعلقات اور ملت پر مولانا حالی کے احسانات کا تقاضا تھا کہ ان کو اس موقع پر دارالمصنفین کی طرف سے بھی خراج عقیدت پیش کیا جائے۔ چنانچہ ۲۶/ اپریل بروز اتوار ”مولانا الطاف حسین حالی کی یاد میں“ کے عنوان پر دو نشستوں پر مشتمل ایک مجلس مذاکرہ کا انعقاد کیا گیا۔

سمینار کی پہلی نشست ساڑھے نو بجے شروع ہوئی۔ حافظ عبدالرحمن قمر عباسی نے تلاوت کی۔

پروفیسر اصغر عباس نے دو نشستوں کی صدارت اور نظامت مولانا حافظ عمیر الصدیق دریا بادی ندوی نے کی۔ ناظم اجلاس نے پہلے مولانا حالی کی مقبول عام شخصیت کا مختصر تعارف کرایا۔ اس کے بعد پروفیسر اشتیاق احمد ظلی نے استقبالیہ کلمات پیش کرتے ہوئے اس اہم سمینار کے انعقاد کی غرض و غایت سے حاضرین کو روشناس کیا۔ اس اجلاس میں کل پانچ مقالات پیش ہوئے۔ پہلا مقالہ مولانا عمیر الصدیق دریا بادی ندوی نے پیش کیا۔ اس کا عنوان تھا ”مولانا حالی“، دوسرا مولوی فضل الرحمن اصلاحی (اسکالر دارالمصنفین) نے ”مولانا الطاف حسین حالی کی تحریروں میں بچے اور عورتیں“، تیسرا راقم سطور نے ”شبلی کی حالی شناسی“، چوتھا ڈاکٹر محمد اکرم السلام اعظمی (دہلی) نے ”مولانا حالی اور عربی زبان و ادب“ اور پانچواں ڈاکٹر عمیر منظر (لکھنؤ) نے ”مجالس النساء۔ ملی دردمندی کا استعارہ“ کے نام سے پیش کیا۔ اس کے بعد ۱۵ منٹ چائے کے وقفہ کے بعد دوسری نشست ہوئی۔ اس میں بھی کل پانچ مقالے پڑھے گئے۔ ڈاکٹر شباب الدین (صدر شعبہ اردو، شبلی کالج) نے ”حالی کا نظریہ شعر“، پروفیسر قمر الہدی (شعبہ اردو مسلم یونیورسٹی) نے ”حالی کی تنقیدی بصیرت کے حوالے سے بعض باتیں“، پروفیسر ظفر احمد صدیقی نے ”حالی۔ ایک جامع کمالات شخصیت“، ڈاکٹر صفدر امام قادری (شعبہ اردو کامرس کالج، پٹنہ) نے ”حالی کی نثر غیر افسانوی ادب کا مثالی اسلوب“ اور پانچواں مقالہ صدر اجلاس پروفیسر اصغر عباس نے ”سرسید اور حالی“ کے موضوع پر پیش کیا۔ اس نشست میں سوال و جواب بھی ہوئے۔ جناب محمد عزیز شمس (مکہ مکرمہ) نے ”مسدس حالی اور اس کے اثرات“ کے عنوان سے اس سمینار کے لیے اپنا مقالہ ارسال کیا تھا۔

اس کے بعد پروفیسر اشتیاق احمد ظلی نے کلمات تشکر پیش کرتے ہوئے کہا کہ اللہ کا شکر ہے کہ اس نے ہمیں ملت کے اس عظیم محسن کو یاد کرنے کا موقع دیا۔ ہم حاضرین اور اپنے مندوبین کے خاص طور پر شکر گزار ہیں کہ زلزلے جیسے مخدوش حالات میں بھی وہ تشریف لائے۔ یہ مولانا حالی اور دارالمصنفین سے حد درجہ عقیدت و محبت کے باعث آپ نے یہ زحمت سفر اٹھائی۔ انہوں نے کہا کہ اہل علم کے درمیان مکمل طور پر اتفاق رائے ناممکن ہے لیکن ہمارے بزرگوں میں ایسی وضع داری پائی جاتی تھی کہ ان کے تعلقات پر اختلاف آرا کا اثر نہیں پڑتا تھا۔ ان کا یہ حسن عمل ہمارے لیے قابل تقلید نمونہ ہے۔ کیونکہ یہی ہماری میراث ہیں۔ بڑے مایوس کن حالات میں ان بزرگوں نے وہ شمع روشن کی جس کی روشنی میں سفر کرتے ہوئے ملت کا قافلہ آج یہاں پہنچا ہے۔

اخبار علمیہ

”قرآن کریم کا قدیم ترین غیر مکمل مخطوطہ“

برلن کی پروشیائی اسٹیٹ لائبریری میں انتہائی قدیم قرآنی نسخے کے ساتھ نازک و لطیف صفحات موجود ہیں جو دراصل چمڑے کے باریک پارچے ہیں۔ جدید سائنسی آلات کے معائنوں سے ثابت کیا گیا ہے کہ یہ آنحضور ﷺ کی رحلت کے کچھ سالوں بعد چمڑے پر لکھا گیا تھا۔ ذمہ داروں نے اخبار ”میرکیشے الگمائے سائننگ“ کو بتایا کہ یہ صفحات ایک ایسے جرمن عالم کی ملکیت تھے جو ۱۹ویں صدی کے اواخر اور ۲۰ویں صدی کے ابتدائی برسوں میں قاہرہ میں مصروف تحقیق تھے۔ ان کے انتقال کے بعد ان کی یہ ملکیت لائبریری نے خرید لی۔ حال ہی میں ان صفحات کو تفصیلی معائنے کے لیے سوئٹزرلینڈ میں زیورخ یونیورسٹی کی ایک لیباریٹری میں بھیجا گیا تو محققین نے ریڈیو کاربن تفتیش کے بعد اس کی عمر کا تعین کرتے ہوئے بتایا کہ یہ ۶۰۶ء سے ۶۵۲ء کے درمیان لکھا گیا ہے۔ (سہ روزہ دعوت، ۷/۱ اپریل ۲۰۱۵ء)

”مذہب اسلام کی مقبولیت پر ایک جائزہ رپورٹ“

”پیور یسرچ سنٹر“ امریکہ کا خیال ہے کہ اسلام جو دیگر مذاہب کے مقابلے میں جواں سال مذہب ہے اپنی مقبولیت اور تیزی اشاعت کے سبب رواں صدی کے دوران ہی دنیا کا سب سے بڑا مذہب بن جائے گا۔ پیور یسرچ کے شعبہ ”ریلچن اینڈ پبلک لائف پروجیکٹ“ کے صدر دفتر میں منعقد ایک سمینار میں اس رپورٹ پر مباحثہ ہوا۔ جس میں ممتاز محقق کونرڈ ہیگٹ نے کہا کہ دنیا بھر میں شرح پیدائش ۲.۱ فی خاتون ہے۔ مسلم خاتون کے یہاں یہ شرح اوسطاً تین بچوں کی ہے۔ اسی کے ساتھ مسلمانوں کی ایک تہائی آبادی ۱۵ برس کی عمر میں ہے گویا مسلمان دوسری مذہبی قوموں کے بالمقابل شرح نمو میں اضافہ کے اہل ہیں۔ رپورٹ کے مطابق مسلمان امریکہ میں ۲ فیصد جب کہ یورپ میں ۶ سے ۱۰ فیصد کی شرح سے بڑھیں گے۔ اس کے علاوہ افریقہ میں اعلیٰ شرح کے باعث صدی کے وسط تک ۴۰ فیصد اضافہ ہوگا۔ ہندومت اور یہودیت میں بھی اضافہ ہوگا لیکن بدھ ازم کے پیروؤں کی موجودہ سطح باقی رہے گی۔ پینل میں شامل امریکی سفیر

برائے مذہبی آزادی ربی ڈیوڈ اسپرٹین نے اس پر اظہار خیال کرتے ہوئے کہا کہ ان تحقیقی نتائج نے ایک بار پھر عقائد کے درمیان ہم آہنگی کی ضرورت کو اجاگر کر دیا ہے۔ اسی کے ساتھ ساتھ بعض سائنس دانوں نے یہ بھی کہا ہے کہ یہ شماریاتی رجحانات قدرتی اور موسمی انقلاب کی وجہ سے تبدیل بھی ہو سکتے ہیں۔ (تفصیلی رپورٹ راشٹر یہ سہارا اردو، یکم مئی ملاحظہ کریں)

”سالانہ ۶۳ لاکھ افراد کی موت“

انسانی صحت کے دشمن امراض بالخصوص پھیپھڑوں کی بیماری کے خلاف کوشاں سرگرم تنظیم ”ورلڈ لنگ فاؤنڈیشن“ نے کہا ہے کہ دنیا بھر میں ہر سال تمباکو نوشی اور اس سے جڑی بیماریوں کے باعث ۶ ملین سے زائد انسان ہلاک ہو جاتے ہیں اور ان سے ہر ایک عالمی تمباکو کمپنیوں کو اوسطاً ۷ ہزار امریکی ڈالر کے برابر فائدہ پہنچتا ہے۔ WLF کے مطابق ۲۰۱۴ء میں ۸۶۵ ارب سے زائد سگریٹیں پی گئیں۔ جس سے عالمی صنعت کو مجموعی طور پر ۴۴ ارب ڈالر کا فائدہ ہوا۔ آبادی کے لحاظ سے دنیا کے سب سے بڑے ملک چین میں یہ رجحان بہت تیزی سے بڑھ رہا ہے اور وہاں ۱۵ برس سے زائد عمر کا ہر شہری اوسطاً سال بھر میں سوا دو ہزار سگریٹ پیتا ہے۔ رپورٹ میں بتایا گیا کہ تمباکو نوشی کے باعث ہلاک ہونے والے افراد میں مردوں کے مقابلہ خواتین کی شرح کہیں زیادہ ہے۔ گزشتہ صدی میں تمباکو نوشی سے ہلاک ہونے والوں کی تعداد ۱۰ کروڑ تھی۔ رواں صدی میں یہ تعداد ایک ارب سے بھی زیادہ ہو جانے کا امکان ہے۔ عالمی ادارہ صحت نے خبردار کیا ہے کہ اگر اس کے سدباب کی کوشش نہیں کی گئی تو اگلے تیس سال میں ۱۰ کروڑ افراد تمباکو سے پیدا ہونے والی بیماریوں کی وجہ سے موت کا شکار ہو جائیں گے۔ یہ تعداد ایڈز، ٹی بی، کار حادثوں اور خودکشی سے ہونے والی مجموعی اموات سے زیادہ ہے۔ (تفصیلی رپورٹ ۲۹ مارچ ۲۰۱۵ء کے منصف میں ملاحظہ کی جاسکتی ہے)

”نماز سے ایلفا ویوز ایکٹیویٹی میں نمایاں اضافہ“

”یونیورسٹی آف ملائیشیا“ میں کی گئی ایک تحقیق کے دوران نمازیوں کی جسمانی اور ذہنی

حکمتوں کو نوٹ کیا گیا تو معلوم ہوا کہ نماز کے دوران دماغ میں ایلفا ویوز حرکتوں میں نمایاں اضافہ ہوتا ہے۔ یہ اضافہ دماغ کے پرائٹل اور آکسیپیٹل حصوں میں دیکھا گیا جو دماغ کے بالائی اور عقبی حصوں میں واقع ہوتے ہیں۔ سائنس دانوں کا کہنا ہے کہ بار بار کے تجربات کے دوران یہی صورت حال مشاہدہ میں آئی۔ دیگر مراحل کے دوران ایلفا ویوز میں نسبتاً کم اضافہ ہوتا تھا لیکن سجدہ میں ان کے سنگنز عروج پر پہنچ جاتے تھے۔ ایلفا ویوز انسانی دماغ میں سکون، اطمینان اور خوشی کے جذبات پیدا کرتی ہے۔ اس کے علاوہ روزمرہ زندگی کے مشکلات اور تکلیفوں کے شکار دماغ کو پرسکون کرنے اور دوسری انسانی صلاحیتوں کو جلا بخشنے میں اہم رول بھی ادا کرتی ہے۔ تجربہ کے نتائج اس قدر حیران کن تھے کہ اس تحقیق کو سائنسی جریدہ ”اپلائڈ سائیکالوجی“ میں شائع کرنے کی درخواست کی گئی ہے۔ اس کے علاوہ مغرب کے متعدد جرائد نے اس تحقیق پر مضامین تحریر کیے ہیں اور اعتراف کیا ہے کہ نماز دماغ میں ایلفا ویوز کو نمایاں طور پر بڑھانے کا ذریعہ ہے۔ (اخبار مشرق، ۲۵/اپریل ۲۰۱۵ء)

”جادوئی پودا، ٹوم ٹاٹو“

برطانوی سائنس دانوں نے بیک وقت آلو ٹماٹر پیدا کرنے والا جادوئی پودا تیار کیا ہے۔ انہوں نے گزشتہ سال ایک ایسے پودے پر تجربات شروع کیے جس کی جڑ میں آلو اور شاخ پر ٹماٹر اگتے ہیں۔ اس پودے کا نام انہوں نے ”ٹوم ٹاٹو“ رکھا ہے۔ یہ منفرد پودا ”ٹیرینوریل سیڈ کمپنی“ نے تیار کیا ہے اور اس کی فروخت امریکا، برطانیہ اور دیگر ممالک میں شروع کر دی گئی ہے۔ خاص بات یہ ہے کہ یہ پودا گملے میں بھی لگایا جاسکتا ہے۔ سائنس دانوں کا کہنا ہے کہ ہر پودے کی پیوند کاری ہاتھ سے کی جاتی ہے۔ یہ صد فیصد قدرتی ہے۔ کسی بھی جینیاتی عمل کے ذریعہ اس کو تیار نہ کرنے کے سبب اس کا ذائقہ بھی صد فیصد قدرتی ہے۔ (اخبار مشرق، ۱۸/اپریل ۲۰۱۵ء)

ک، ص اصلاحی

معارف کی ڈاک

تراجم تصانیف شبلی

یکم مئی ۲۰۱۵ء
اعظم گڑھ

مکرمی و محترمی! پروفیسر اشتیاق احمد ظلی صاحب
مدیر ماہنامہ ”معارف“۔

السلام علیکم ورحمۃ اللہ وبرکاتہ

راقم نے ۲۰۱۱ء میں کتابیات شبلی مرتب کی تھی۔ اس میں علامہ شبلی کی تصانیف کے بارہ
زبانوں میں ۶۳ تراجم کا ذکر کیا گیا تھا۔ جس کی تفصیل حسب ذیل ہے:

| | | | |
|------------|----|------------|----|
| ۱- اردو | ۴ | ۲- انگریزی | ۱۶ |
| ۳- بنگالی | ۳ | ۴- پشتو | ۷ |
| ۵- تاجک | ۱ | ۶- ترکی | ۴ |
| ۷- تمل | ۱ | ۸- عربی | ۴ |
| ۹- فارسی | ۲۰ | ۱۰- کنڑ | ۱ |
| ۱۱- مراٹھی | ۱ | ۱۲- ملیالم | ۱ |

میزان = ۶۳

کتابیات شبلی کی اشاعت کے بعد تصانیف شبلی کے کئی اور تراجم دریافت ہوئے ہیں،
جس کی تفصیل درج ذیل ہے:

۱- بنگالی تلخیص وترجمہ: سیرۃ النبیؐ کی ساتوں جلدوں کی مولانا محی الدین خاں نے بنگالی
زبان میں تلخیص کی ہے جو ۱۹۹۶ء میں ڈھاکہ، بنگلہ دیش سے شائع ہوئی، یہ ۳۶۷ صفحات پر
مشمول ہے۔

۲- پشتو تراجم: پشتو زبان میں علامہ شبلی کی دو کتابوں سیرۃ النعمان اور الغزالی کا ترجمہ دریافت ہوا ہے۔ یہ دونوں ترجمے بشیر احمد ریان کے قلم سے ہیں اور صدیقی خیر ندویہ تولنہ کاسی روڈ کو بیٹہ سے شائع ہوئے ہیں۔ ان کے ملنے کے پتے درج ذیل ہیں:

۱- صدیقی خیر ندویہ تولنہ کو بیٹہ۔

۲- صدیقی خیر، ندویہ تولنہ، بازار کندھار۔

۳- خیبر خیر ندویہ تولنہ جارہ میوند کابل۔

سیرۃ النعمان کا ترجمہ ۳۳۴ صفحات اور الغزالی کا ۲۶۱ صفحات پر مشتمل ہے۔

سیرۃ النعمان کا ایک اور پشتو ترجمہ محمد سعادت کے قلم سے ۱۳۱۵ھ میں پشاور سے شائع ہوا تھا جو ۷۶ صفحات پر مشتمل ہے۔

۳- ترکی تراجم: ترکی زبان میں تین کتابوں کے ترجمے معلوم ہوئے ہیں۔ سفرنامہ روم و مصر و شام کو یوسف قراچا نے ۲۰۰۲ء میں استانبول سے شائع کیا۔ ان ہی نے الغزالی کا ترجمہ ۲۰۱۲ء میں استانبول سے شائع کیا۔ اس کے علاوہ سیرۃ النبیؐ جلد اول و دوم بھی فاضل مترجم نے گذشتہ سال ۲۰۱۴ء میں استانبول سے شائع کیا۔

۴- عربی تراجم: گذشتہ چند برسوں میں عربی زبان میں تصانیف شبلی کے کئی ترجمے شائع ہوئے ہیں اور یہ سب کے سب مصری اسکالر جناب جلال السعید الحفناوی کے قلم سے ہیں جس کی تفصیل یہ ہے:

۱- علم الکلام الجدید۔ الجزیرۃ القاہرہ طبع اول ۲۰۱۲ء۔

۲- شعر العجم جلد اول۔ المرکز القومی للترجمہ قاہرہ ۲۰۱۳ء۔

۳- الفاروق۔ المشروع القومی للترجمہ قاہرہ (سن)۔

۴- سفرنامہ روم و مصر و شام۔ طبع اول الجزیرۃ القاہرہ ۲۰۰۲ء۔

اس طرح اب علامہ شبلی کی تصانیف کے تراجم کی تعداد بڑھ کر ۷ ہو گئی ہے۔

والسلام

محمد الیاس الاعظمی

آثار علمیہ و تاریخیہ

علامہ شبلیؒ کا ایک نایاب قصیدہ

جنو اب آسمان جاہ کی کالج میں آمد کے موقع پر پڑھا گیا

اشتقاق احمد ظلی

سہ شنبہ ۲۴ جولائی ۱۸۸۸ء کو نو اب سر آسمان جاہ، مدار المہام، سرکار نظام حیدر آباد دکن کالج کے معاینہ کے لیے تشریف لائے (۱)۔ معزز مہمان کی تشریف آوری کے شکر یہ میں ان کی خدمت میں کالج کمیٹی کی طرف سے علامہ شبلی نے ایک قصیدہ پیش کیا۔ اس قصیدہ کے صرف چند اشعار بر سبیل تذکرہ ”شعر العجم“ میں اور وہاں سے ”حیات شبلی“ میں نقل ہوئے ہیں (۲)۔ چونکہ یہ قصیدہ بھی ”کلیات فارسی“ میں جگہ نہ پاسکا اس لیے سوا سو سے زیادہ عرصہ سے اس کے باقی اشعار اہل ذوق کی نظروں سے اوجھل رہے۔ گذشتہ دنوں ”کلیات فارسی“ کی ترتیب نو کے سلسلہ میں اس قصیدہ کی جستجو ہوئی اور یہ گزٹ کے صفحات میں دستیاب ہو گیا۔

کالج میں معزز مہمان کا قیام مختصر تھا۔ کالج اور اس کی زیر تعمیر مسجد کے معاینہ کے بعد کی سرگذشت خود گزٹ کے الفاظ میں یہ ہے: ”اس کارروائی کے ختم ہونے پر مولوی محمد شبلی صاحب، عربی و فارسی پروفیسر مدرسۃ العلوم، نے کمیٹی کی جانب سے ہزار یکسیلنسی کے تشریف فرما ہونے کا شکریہ ادا کیا جو قصیدہ کی صورت میں تھا“ (۳)۔ اس کے بعد پورا قصیدہ نقل کیا گیا ہے۔ کالج کی تاریخ میں ان یادگار مواقع پر پیش کیے جانے والے قصائد کی جواہریت ہے وہ محتاج بیان نہیں۔ کالج کی نیک نامی اور شہرت میں علامہ شبلی کا جو حصہ رہا ہے وہ ان کی کتاب زندگی کا ایک روشن باب ہے۔ مختلف اسباب و عوامل کی وجہ سے اس کی مکمل اور صحیح تصویر ابھی تک سامنے نہیں آ سکی ہے۔ کالج کی تاریخ میں اس خلا کو پر کرنے کی ضرورت ہے۔ علی گڑھ میں ان کے قیام کے ابتدائی برسوں میں بھی جب کہ ان کے علمی اور تحقیقی کمالات کے ظہور کی ابھی ابتدا ہی ہوئی تھی، انہوں نے سرسید کی فرمائش پر مہمان ذی وقار کی خدمت میں کمیٹی کی جانب سے نہ صرف قصیدہ پیش کیا

بلکہ ”قصیدہ ختم ہونے پر سید احمد خاں نے مولوی محمد شبلی صاحب کا مضمون جو ”مسلمانوں کی گزشتہ تعلیم“ پر تھا اور کتاب ”المامون“ کی جلد دوم جو چھپ کر تیار ہو گئی ہے کمیٹی کی جانب سے نذر گزرائی“۔ (۴) اس وقت تک علامہ شبلی کی یہی دو تحقیقات سامنے آئی تھیں اور وہی کالج کی طرف سے بطور تحفہ مہمان گرامی کی خدمت میں پیش کی گئیں۔ اس سے اس وقت کالج میں ان کتابوں اور ان کے فاضل مصنف کی قدر و قیمت کا کسی قدر اندازہ لگایا جاسکتا ہے۔ واقعہ یہ ہے کہ مولانا سید سلیمان ندوی کے الفاظ میں ”مولانا کا ذخیرہ ادب جب تک زندہ ہے کالج کے وہ تاریخی مواقع اب بھی زندہ روزگار ہیں اور رہیں گے“۔ (۵)

شعر العجم، جلد اول میں رودکی کے بیان میں علامہ شبلی ایک حاشیہ میں لکھتے ہیں: ”جس زمانہ میں میں علی گڑھ میں پروفیسر تھا، آسمان جاہ (وزیر ریاست حیدر آباد، دکن) علی گڑھ میں آئے۔ سرسید مرحوم نے مجھ سے فرمایا کہ سپاس نامہ کے بجائے کالج کی طرف سے قصیدہ پیش کیا جائے اور وہ تم لکھ دو۔ میں نے ایک خاص مناسبت سے اسی قصیدہ کو پیش نظر رکھا۔ ابتدا میں یہ تمہید تھی کہ لوگوں میں آسمان جاہ کی آمد کا چرچا ہے، پھر یہ اشعار تھے:

| | | | |
|-----------|-----------------|-------------------|----------------|
| ہم چناں | باشم گرم گفتگو | قاصد از در ناگہاں | آید ہی |
| افگند شور | مبارکباد و پس | ایں حدیث | بر زباں آید ہی |
| آسمان جاہ | از سوئے ملک دکن | جانب ہندوستان | آید ہی |

”حیات شبلی“ میں مولانا سید سلیمان ندوی نے یہ پورا حاشیہ نقل کر دیا ہے اور اس طرح اس قصیدہ کے یہ چند اشعار محفوظ رہ گئے (۷)۔ اب جب کہ یہ پورا قصیدہ دستیاب ہو گیا ہے ہم اسے قدر شناسان شبلی کی خدمت میں پیش کرتے ہیں:

| | | | |
|--------------|-------------------|----------------------|----------------|
| مژدہ ام | در گوش جاں آید ہی | کہ اینک آں صدرِ زماں | آید ہی |
| تا کند سیراب | کشت آرزو | ابرِ رحمت | در فشاں آید ہی |
| آں کہ چشم | ما براہش بودہ است | خود ہماں دولت | فشاں آید ہی |
| ہم چناں | باشیم گرم گفتگو | قاصد از در ناگہاں | آید ہی |
| افگند شور | مبارکباد و پس | ایں حدیث | بر زباں آید ہی |

آسمان جاہ از سوئے ملک دکن
فتح و نصرت در رکابش می دود
گردِ راہ او بچشم انتظار
از قدم او بہر بزمی سخن
لطفِ عايشِ مِیں کہ با ایں اوج و جاہ
اے کہ نہ بود جز سپاس و شکر تو
عذرِ ما نہ گر ز مہرت دم زینم
ایں کہ می گویم نہ از مدح و ثناست
قوم را برگشتہ شد چون روزگار
کارِ شان آخر بداں خواری کشید
طرح ایں بیت العلوم انداختند
تا مگر دل خستگانِ قوم را
پس زیاراں یآوری درخواستند
روز اول ہم ز سرکارِ نظام
تاچہ بخششہائے گوناگون رسید
ہم سپاس تو بجا آریم ما
ہم ز فیضِ تست کہ ایں قصرِ رفیع
اخترِ اقبال تو تابندہ باد

جانب ہندوستان آید ہی
بخت و دولت ہم عنایاں آید ہی
سرمہ کز اصفہاں آید ہی
داستان در داستاں آید ہی
بزم ما را میہماں آید ہی
ہرچہ ما را بر زباں آید ہی
رازِ الفت خود عیاں آید ہی
شکرِ نعمت بر زباں آید ہی
وین سخن بر دل گراں آید ہی
کاں نہ در وہم و گماں آید ہی
تا مگر بوئے اماں آید ہی
چارہ درد نہاں آید ہی
تا ازاں مقصد نشان آید ہی
آں کہ نامش حرز جاں آید ہی
کاں نہ در شرح و بیان آید ہی
کز تو لطفِ بے کراں آید ہی
ایں چنین بازیب و شاں آید ہی
بر دعا ختم بیاں آید ہی

حواشی

- (۱) علی گڑھ انسٹی ٹیوٹ گزٹ، ۲۴ جولائی ۱۸۸۸ء۔ (۲) علامہ شبلی نعمانی، شعرالجم، دارالمصنفین شبلی اکیڈمی، ۲۰۰۴ء، ص ۲۳-۲۴، ج ۳؛ مولانا سید سلیمان ندوی، حیاتِ شبلی، دارالمصنفین شبلی اکیڈمی، ۱۹۹۹ء، ص ۱۵۷-۱۵۸۔ (۳) علی گڑھ انسٹی ٹیوٹ گزٹ، ۲۴ جولائی ۱۸۸۸ء۔ (۴) ایضاً۔ (۵) حیاتِ شبلی، ص ۱۵۸۔ (۶) شعرالجم، ص ۲۳-۲۴، ج ۳۔ (۷) علی گڑھ انسٹی ٹیوٹ گزٹ، ۲۴ جولائی ۱۸۸۸ء۔

آج کے ادبی تقاضے

مولانا سید سلیمان ندویؒ

(۱۹۴۹ء میں مولانا سید سلیمان ندوی نے انجمن ترقی پسند مصنفین بھوپال کی پہلی کل ہند کانفرنس کا افتتاح کیا تھا۔ یہ افتتاحی خطاب افکار جوہلی نمبر (جون-جولائی ۱۹۷۰ء) میں شائع ہوا تھا۔ ”افکار“ نے اسے غالباً کسی اور مجلہ سے نقل کیا تھا جس کا نام مکمل حوالہ مضمون کے آخر میں موجود ہے لیکن اس کی مکمل تفصیلات دستیاب نہیں۔ اب اہل علم بھی اس سے واقف نہیں ہیں۔ اس کی اہمیت اور افادیت کے پیش نظر اسے پھر سے شائع کیا جا رہا ہے۔ اس کے لیے ہم سید صاحب کے خلف الصدق اور اپنے مخدوم ڈاکٹر سلمان ندوی صاحب کے ممنون ہیں جن کی عنایت سے یہ تاریخی دستاویز ہمیں دستیاب ہوئی)۔

”معارف“

نو جوان ادیبو! اور ہندوستان کی زبان اور قلم کے مالکو!!

خوشی کی بات ہے کہ آج ایسے موقع پر جب لوگ سیاسی اور راج نیتک جھگڑوں میں پھنسے ہیں، چند ایسے لوگ بھی ہیں جو ان سے اونچی باتوں کو سوچنے اور سمجھنے کے لیے بھوپال کے ترقی پسند اہل قلم کے بلاوے پہ یہاں اکٹھے ہوئے ہیں۔ ترقی پسند اہل قلم کیا کہتے ہیں اور کیا بلاوے دیتے ہیں اور ان کے دل میں کیا ہے اور یہ کیا چاہتے ہیں، اس کے متعلق کچھ اچھی اور کچھ بری باتیں میں نے سنی ہیں۔ لیکن خود میری زندگی کا یہ پہلا موقع ہے کہ میں اس میں شریک ہو رہا ہوں۔

زبان اور قلم کی قوت اللہ تعالیٰ کی بڑی نعمت ہے۔ یہ نعمت جس کو ملی ہے۔ حق ہے کہ وہ اس کی قدر کرے اور اس قوت کو وہ ان کاموں میں صرف کرے جن سے مخلوقات الہی کو فائدہ

پہنچے۔ جن سے سچائی ابھرے اور جھوٹ نیچے ہو، جن سے نیکی پروان چڑھے اور بدی پست ہو، جن سے اچھائی پھیلے اور برائے دبے۔ جن سے دیس والوں میں بلکہ دنیا کے بسنے والوں میں میل ملاپ ہو انسانی بھائی چارہ اور امن و امان اور شانتی پیدا ہو، لڑائی کا چرچا بند کیا جائے۔ لوگوں کے دلوں سے انسانوں سے نفرت کرنے کا جذبہ مٹے اور اس کی جگہ پر بروں سے نفرت کی جائے، برائی سے نفرت اور بروں سے ہمدردی کی جائے اور ان کے ساتھ ہمدردی یہی ہے کہ ان کو برائی کی برائی بتائی اور سمجھائی جائے اور جس طرح بیماروں کو نہیں بلکہ بیماری کو ہم ناپسند کرتے ہیں اور بیماروں سے ہمدردی کرتے ہیں اور ان کی خدمت اور تیمارداری کرتے ہیں، راہ سے بہکے ہوؤں اور راہ میں دھوکا کھانے والوں کی خدمت کر کے اور ان کے دلوں میں اپنی محبت پیدا کر کے ان کو سیدھی راہ سمجھائیں۔

ساری دنیا لڑائی کے زخموں سے چور ہو گئی ہے۔ قوم کی قوم پر چڑھائی دیس کی دیس سے دشمنی اور نسل کی نسل سے نفرت نے انسانیت کے جسم کو لہو لہان کر دیا ہے۔ پچھلی دونوں لڑائیوں میں جو کچھ ہوا اس کو کون نہیں جانتا۔ خود اس ملک میں بسنے والوں نے انسان ہو کر جانوروں سے بھی بڑھ کر جو کام کیے وہ ہندوستان کی عزت کی آنکھوں کو جھکانے کے لیے کافی ہیں۔ آج بھی انڈونیشیا اور دکنی افریقہ میں جو کچھ ہو رہا ہے وہ انسانیت کے لیے شرم ہے۔ امپریلزم یا سامراجی اور شہنشاہی کا دور کہتے ہیں کہ ختم ہو گیا۔ لیکن ہم غور سے دیکھیں تو معلوم ہوگا کہ صورت بدل گئی ہے، سیرت وہی ہے اور سرمایہ داری اور مزدوری کے جھگڑے اسی کی دوسری شکل ہے۔

نوجوان ادیبوں اور شاعروں سے مجھے یہ کہنا ہے کہ آپ اپنی زبان اور قلم کو آگ کے بھڑکانے میں نہیں، بلکہ اس کے بجھانے کے کام میں لائیں۔ آپ اپنے بیٹھے بول اور سریلے گیتوں سے غم سے بھرے ہوئے دلوں کو تسکین کا پیام دیجیے۔ ٹوٹے ہوئے دلوں کو جوڑیے اور محبت کی گھلاوٹ سے نفرت کی تلخی کو دور کیجیے۔ چین اور برما میں جو کچھ ہو رہا ہے کیا اس سے ہماری آنکھیں نہیں کھلتیں۔

میں نے ترقی پسند ادیبوں کو یہ کہتے سنا ہے کہ وہ چاہتے ہیں کہ ہمارا ادب ہماری زندگی کا ساتھ دے۔ یہ بات بالکل ٹھیک ہے جن لوگوں کی نظر مختلف ملکوں کی ادب کی تاریخ پر ہے وہ

جانتے ہیں کہ آج ہی نہیں بلکہ ہمیشہ سے ہر قوم کے ہر زمانہ کا ادب اس کی زندگی کی تصویر ہوتی ہے بلکہ قوم اور اس کے زمانہ کے ادب کو پڑھ کر بالکل ممکن ہے کہ ہم اس قوم کی دماغی، ذہنی، تمدنی اور اخلاقی زندگی کا پتہ پالیں۔ کیا شاہنامہ اور فرخی، عنصری وغیرہ کے دیوان نہیں بتاتے کہ سلطان محمود کے عہد میں اس کی مملکت کی کیا فضا تھی اور کیسی عسکریت چھائی ہوئی تھی۔ کیا اندر سبھا، امانت، فسانہ عجائب، طلسم ہوش رُبا، چار درویش، آرائش محفل، دیوان انشاء، دیوان رنگین، دیوان جان صاحب نہیں بتاتے کہ اس عہد کے لوگ کس تمدن کے رنگ و بو اور خیالات و ادہام میں پرورش پا رہے تھے۔ پھر کیا حالی، اکبر، اسماعیل میرٹھی اور شبلی کا کلام، اصلاح و تجدید اور احساس کا پیغام نہیں اور کیا اقبال کا کلام نئی تعلیم اور نئے خیالات کا پیغام نہیں۔ زمانہ بظاہر بے زبان ہے مگر حقیقت میں بے زبان نہیں۔ اس کے زمانے کا شاعر۔ ادیب اور مصنف اس کی زبان ہے اور اسی زبان سے وہ اپنا حال دنیا والوں کو سناتا ہے۔ اس لیے آج کے نوجوان ادیب جب اپنے زمانہ کے خیالات کی ترجمانی کرنا چاہیں تو یہ دنیا کا کوئی نیا واقعہ نہیں۔ یوں ہی ہوا ہے، یوں ہی ہوتا آیا ہے اور یوں ہی ہوتا رہے گا۔ ہمارے نوجوان ادیب میری آج کی شکل و صورت کو دیکھ کر اور خیالات کو سن کر دل میں یہ کہتے ہوں گے۔

اگلے وقتوں کے ہیں یہ لوگ انہیں کچھ نہ کہو

خضر کیا جانے غریب اگلے زمانے والے

لیکن واقعہ یہ نہیں ہے۔ کبھی میں بھی جوان تھا اور کبھی میں بھی نوجوان ادیب تھا۔ اس وقت کے بوڑھے مجھے دیکھ کر اور میری باتیں سن کر اسی قسم کے اعتراضات مجھ پر بھی کرتے تھے۔ آخر میں بھی پرانا ہوا اور ان کی عمر کو پہنچا تو مجھے اپنے نوجوان کے نئے تیور دیکھ کر ویسا ہی تعجب آتا ہے۔ غالب کا ایک لطیفہ یاد آیا، غالب نے اپنے کسی شاگرد کو لکھا تھا تمہاری گوری رنگت دیکھ کر مجھے رشک نہیں آیا کیونکہ جب میں بھی جوان تھا تو میرا رنگ بھی چمپی تھا۔ نوجوانو!

دیکھو مجھے جو دیدہ عبرت نگاہ ہو

میری سنو جو گوش حقیقت نیوش ہے

میری قلمی خدمت کو نصف صدی گزر چکی ہے۔ سنہ ۱۹۰۱ء کے ”مخزن“ سے میری قلمی

خدمت کا آغاز ہوا تھا۔ یہ مخزن نئے ادیبوں اور نئے شاعروں کے جذبات اور ولولوں کو لے کر نکلا تھا۔ لیکن آج وہ سارے ادیب و شاعر پرانے ہو چکے اور اب نئے ترقی پسند ادیبوں اور شاعروں کی دنیا ہے۔ لیکن عزیزو! ایک دن تم کو بھی پرانا بننا ہوگا اور تمہارا ترقی پسند ادب بھی پرانا ہو چکا ہوگا۔ اس لیے نیا اور پرانا ہونا تو کوئی خاص بڑائی کی بات نہیں۔ نہ ہر پرانی چیز غلط ہے اور نہ ہر نئی چیز ٹھیک ہے۔ اس غلط اور ٹھیک ہونے کی کسوٹی اس کی افادیت ہے۔ مولانا روم اور سعدی و حافظ کا کلام اب بھی زندہ ہے۔ مہابھارت اور رامائن پرانے نہ ہوں گے۔ گیتا آج بھی زندہ ہے اور قوموں کو زندگی دے رہا ہے۔

ہر قوم کا اعلیٰ ادب وہی ہے جس نے اس کو زندگی بخشی ہے اور اب بھی وہی ہوگا جو اس کو زندگی بخشے گا۔ سندھی کی کافی، پنجابی کی گرتھ صاحب، ہندی میں گیتا اور کبیر کا کلام، بنگالی میں ٹیگور اور اردو میں اقبال ادب کے وہ نمونے ہیں جنہوں نے نئے خیالات بخشے اور نئی زندگی پیدا کی۔

حضرات! اس نئی ترقی پسند تحریک کے متعلق یہ سمجھا جاتا ہے کہ اس کی بنیاد سوشلزم یا کمیونزم پر ہے اور ترقی پسند جوانوں کے متعلق لوگوں میں اور بھی بدگمانیاں پھیلی ہوئی ہیں۔ ان بدگمانیوں کی وجہ سے ان میں سے بعض کی زبان اور ادب کے اصول اور قواعد سے بے پروائی اور خیال و شعور میں بے اعتدالی اور اس کے اظہار خیال میں فخر پسندانہ بے باکی ہے۔ لیکن آپ نے دیکھا ہوگا کہ اب ترقی پسند جوان اپنی غلطی کو محسوس کرنے لگا ہے اور اب اس کو دور کرنا چاہتا ہے۔ نو جوانوں کی زندگی کے ہر شعبہ میں شروع شروع یہی حال ہوتا ہے، وہ غلطیاں کرتا اور ان غلطیوں کے کرنے میں بے باک ہوتا ہے اور جدت کے شوق میں اپنے لیے نئی راہیں نکالنا چاہتا ہے۔ لیکن تجربے کے بعد ٹھوکریں کھا کر سنبھل جاتا ہے اور اپنی غلطی محسوس کرتا ہے اور اس کو دور کرنے کی کوشش کرتا ہے۔ شروع میں وہ یہاں تک اعتدال سے باہر تھا کہ فن سے بھی آزاد، اصولوں سے بھی آزاد اور محاوروں سے بھی آزاد تھا۔ لیکن اب اس کی آزادی ایک ایک کر کے دور ہوتی جا رہی ہے۔ پچھلے چند سالوں کی اس تحریک پر نظر ڈالیے تو میرے اس بیان کی تصدیق ہوگی۔ یہاں پر ایک نکتہ سمجھنے کے قابل ہے۔ اہل تحقیق کے نزدیک شاعر اور مقرر میں بڑا فرق

ہے۔ شاعر اپنی کہتا ہے اور خطیب دوسروں کی ترجمانی کرتا ہے، شاعر اپنے خیالات اور اپنے جذبات کو پیش کرتا ہے وہ اپنے میں آپ مست ہوتا ہے اور اس کو دوسروں کی خبر نہیں ہوتی ہے۔ خطیب اور مقرر دوسروں کے خیالات اور دوسروں کے جذبات ابھارنے کا کام کرتے ہیں۔ اگر آپ غور کریں تو آپ کو معلوم ہوگا کہ جو خیالات حافظ کے ہیں اور جن کو انہوں نے اپنے اشعار میں بار بار ظاہر کیا ہے وہ چند سے زیادہ نہیں۔ حافظ نے انہیں بار بار دہرایا ہے۔ خیام کی رباعیاں پڑھیے، وہی چند خیالات خیام کے پاس ہیں جن کو وہ الٹ پلٹ کر کے کہتا ہے۔ صرف طرزِ ادا میں فرق ہوتا ہے۔ معنی میں کوئی فرق نہیں ہوتا۔ یہی حالت موجودہ بڑے شاعروں کی ہے۔ ٹیگور کو دیکھیے وہی چند خیالات ہیں وہی چند باتیں ہیں۔ اقبال کو اٹھا لیجیے وہی چند باتیں ملیں گی۔ یہ ان شعراء کا حال ہوتا ہے جو صاحبِ پیغام ہوتے ہیں، جن کے پاس چند حقائق ہوتے ہیں، جن کو وہ عمر بھر دہراتے رہتے ہیں۔ اور جن کی طرف وہ لوگوں کو دعوت دیتے ہیں۔ اور جن کے ماننے پر ان کے نزدیک دنیا کی صلاح و فلاح موقوف ہوتی ہے۔

حضرات! یقین دلیلوں سے نہیں پیدا ہوتا ہے بلکہ یہ بیان اور صاحبِ بیان کی سچائی سے پیدا ہوتا ہے۔ اس لیے ضرورت ہے کہ ہماری شاعری تنکفات سے سادہ اور مبالغوں سے خالی ہو اور جو بیان کیا جائے وہ شاعر کے دل کی بات ہو، وہ صرف محفل کی گرمی اور دادِ طلبی کے لیے نہ ہو، میں شاعر نہیں ہوں لیکن مجھے اپنا ایک شعر یاد آ گیا۔

ادھر کہتا گیا وہ اور ادھر آتا گیا دل میں

اثر یہ ہو نہیں سکتا کسی دعوائے باطل میں

آپ میں سے جن لوگوں کو گاندھی جی کی تقریریں سننے کا موقع ملا ہو وہ جانتے ہیں کہ گاندھی جی اچھے مقرر نہیں تھے۔ گاندھی جی کا لہجہ اچھا نہیں تھا۔ ان کے ہندوستانی کے لفظ بھی ٹھیک نہیں ہوتے تھے لیکن اس کے باوجود بھی ہندوستانیوں نے ان کے قلم اور زبان سے کتنا فائدہ اٹھایا۔ اس سے کوئی انکار نہیں کر سکتا کہ جو کام گاندھی جی نے اس ملک میں کیا وہ کسی ملک میں انجام نہیں دیا گیا۔ دنیا کے دوسرے حصوں میں دیکھیے کیا ہو رہا ہے۔ چین کی خانہ جنگی نے اس کا کیا حال بنایا ہے، برما میں خون کی ہولی کھیلی جا رہی ہے۔ انڈونیشیا میں سیاسی مکاری اور چال بازی

کا مظاہرہ ہو رہا ہے لیکن گاندھی جی نے ہندوستان میں جس خیال کو پیش کیا تھا۔ وہ سادہ عملی فلسفہ تھا۔ وہ محض جذبات نہ تھے، ان کا یہ فیصلہ اصول پر مبنی ہے۔ ان کا یہی فلسفہ ہے جس نے ہندوستان کو آزاد کرایا۔ جس کے ذریعے وہ ملک میں امن و امان پیدا کرنا چاہتے تھے۔ اگر ملک کے تمام فرقے سچائی کے ساتھ ان پر عمل کرتے اور اس میں نفاق نہ برتتے تو اتنا بھی نہ ہوتا جتنا ہندوستان میں ہوا جس پر سب کو افسوس ہے۔

ہمارے ادیبوں اور شاعروں کا فرض ہے کہ ملک کی خاطر کام کریں اور باہمی اتحاد کا پیام عام کریں۔ وہ طبقات کی نفرت کے بجائے لوگوں کو محبت کا پیام سنائیں۔ ان کی شاعری صرف واہ واہ اور ہر قدیم کی بیچ کنی اور ہر پرانی بات کی توہین نہ ہو۔ غرض کہ ان کی شاعری کا مقصد تعمیر ہو، تخریب نہ ہو۔ نئی شاعری کے نئے انداز اور نئی پرواز اور نئے تقاضوں سے ہم کو انکار نہیں، نہ ہم کو سرمایہ داری کی مذمت، کسانوں اور مزدوروں کی مظلومی کی داستان سے انکار ہے لیکن ضرورت یہ ہے کہ دہقان کے پسینہ کی بربادی اور غریبوں کی تباہی پر ہمدردی ہو۔ صرف محفل کی گرمی کے لیے مزدور، کھیت، کسان، دہقان، جھونپڑی کا تذکرہ نہ ہو۔ ورنہ یہی کہا جائے گا کہ جس طرح اگلے شعراء گل و بلبل سے اپنا مطلب ادا کرتے تھے۔ اسی طرح آج دہقان، کھیت اور مزدور سے مقصد کو ادا کیا جا رہا ہے۔ حقیقت نہ وہاں تھی نہ یہاں۔

حضرات! یہی چند باتیں تھیں جن کو اختصار کے ساتھ مجھے آپ کے سامنے پیش کرنا تھا۔ ابھی ہم کو اپنے نئے ادب کی تعمیر کے لیے جہالت کی بھی تعمیر کا سبب ہے بہت کام کرنا ہے۔ نوجوانو! قدم آگے بڑھاؤ زمانے کی قوت تمہارے ساتھ ساتھ ہے۔ باایں ہمہ اپنے وقت کے بوڑھوں کے تجربوں سے بھی فائدہ اٹھاؤ۔ بوڑھے حافظ کا مشورہ ہے۔

نصیحت گوش کن جاننا کہ از جاں دوست تر دارند

جوانانِ سعادت مند پندِ پیر دانا را

ان مختصر لفظوں پر میں اپنی تقریر ختم کرتا ہوں اور اپنے عزیز مہمانوں کو خوش آمدید کہتا

مطبوعات جدیدہ

مقالات ابوالہماثر جلد دوم: از مولانا حبیب الرحمن اعظمی، مرتبہ ڈاکٹر مسعود احمد الاعظمی، متوسط تقطیع، عمدہ کاغذ و طباعت، مجلد، صفحات ۲۸۰، قیمت ۶۰ روپے، پتہ: مدرسہ مراقاة العلوم، پٹھان ٹولہ، منو، یو پی ۲۷۵۱۰۱، اور منو کے دیگر ملکتے۔

محدث جلیل مولانا حبیب الرحمن اعظمی کے قلم میں کیا برکت تھی کہ انہوں نے علم و فن حدیث شریف کے علاوہ علمی و دینی موضوعات پر بے شمار کتابیں، رسالے اور مضامین کا ایک جہان آباد کر دیا، ان کے مضامین مطبوعہ بھی ہیں اور مسودات کی شکل میں بھی محفوظ ہیں، جو ان کے نہایت لائق عزیز اور نواسے اور اس کتاب کے مرتب کی محنت اور دلچسپی کی وجہ سے کتابی شکل میں عام استفادے کے لیے شائع ہوتے رہتے ہیں۔ ان ہی میں یہ سلسلہ مقالات بھی ہے، عرصہ ہوا اس کی پہلی جلد شائع ہوئی تھی۔ اب دوسری جلد میں قریب چھبیس مقالات جمع کیے گئے ہیں، ختم نبوت، رحمۃ اللعلمین، وتر کے بعد کی نفل نماز، اسلام اور صنف نازک، رویت ہلال، ہندوستان میں علوم حدیث کی تالیفات، مسئلہ کفو، سید الشہداء و اوقادی، حضرت معاویہ، ابراہیم بن ادھم وغیرہ مضامین میں بظاہر رجبہ نہیں، لیکن علم و تحقیق کے سرشتہ ہی ان کو ایک ربط خاص کی شناخت عطا کرتا ہے۔ یہ بالکل صحیح تاثر ہے کہ محدث الاعظمی نے ہمیشہ بوقت ضرورت ہی لکھا، لیکن یہ ضرورت بہر حال اپنی اہمیت کے لحاظ سے وقتی نہیں کہی جاسکتی، افادیت تا دیر قائم رہنے والی ہے۔ خاتم النبیین کے زیر عنوان مضمون صرف چھ صفحات کا ہے لیکن یہ قرآن و حدیث کا گویا عطر ہے اور سب کا ماحصل یہی کہ خاتم النبیین سے مراد آخری نبی ہے، اس کے بعد کسی اور مفہوم کی کوئی گنجائش ہی نہیں، وتر کے بعد کی نفل نماز کے متعلق مولانا اعظمی کا خیال ہے کہ ان دور کعتوں کو بیٹھ کر پڑھنا افضل ہے، اسی طرح پندرہویں شعبان کے روزے کے متعلق ابن ماجہ کی روایت کو وہ موضوع نہیں مانتے، اس قسم کے مسائل میں مولانا مرحوم کے اپنے دلائل ہیں لیکن جو بات قابل

لحاظ ہے وہ ان کا یہ رویہ ہے کہ بات پسند آئے تو دعا و رنہ اختلاف رائے پر مطلق ملال نہیں کیونکہ یہ ضرور نہیں کہ ہر شخص میرے خیال کا پابند ہو جائے۔ اس اصول نے رویت ہلال کا مسئلہ ہو یا مسئلہ کفو ہو، حضرت حسینؑ کے لیے سید الشہداء کا لقب ہو یا حضرت معاویہؓ اور یزید بن معاویہ کے مناقب و فضائل ہوں، ان کے خیالات کو احترام کے لائق بنادیا۔ واقدی کے متعلق بھی ان کا مختصر مضمون، محققین کے عام تاثر کے برخلاف ہے لیکن مولانا نے پورے یقین سے کہا کہ ”جن لوگوں نے واقدی پر کذب و وضع کا الزام لگایا ہے انہوں نے ثبوت میں ایک بھی ایسی حدیث پیش نہیں کی جس کو خود واقدی نے وضع کیا ہو“۔ چھوٹے چھوٹے مضامین کی لڑی میں تحقیق و جستجو کے یہ بیش قیمت موتی واقعی محدث کبیر کی تحقیقی شان کے عین نمایاں ہیں اور پڑھنے والوں کے لیے فکر و نظر کی راہیں روشن کرنے والے ہیں۔

خیال یار مہرباں: از پروفیسر عبدالحق، متوسط تقطیع، بہترین کاغذ و طباعت،
مجلد مع گردپوش، صفحات ۲۴۴، قیمت ۳۰۰ روپے، پتہ: پروفیسر عبدالحق ۲۳۱۵،
ہڈن لائن، کنگز وے کیپ، دہلی ۱۱۰۰۰۹۔

کتابوں پر تبصروں کو جمع کرنا آج کے تصنیفی دور میں نہ حیران کن ہے اور نہ معیوب، لیکن یہ کاوش اس وقت مستحسن اور مفید بن جاتی ہے جب کوئی بلند پایہ، صاحب نظر، صاحب اسلوب اور لائق تقلید محقق و نقاد ان تبصروں کو خود جمع کرے اور اس احساس کے ساتھ کہ ان سے استفادے بجائے خود ایک علمی و اکسباتی عمل ہے۔ فاضل محقق موجودہ اردو تحقیق و تنقید میں جس انفرادی شان کے ساتھ مقام امتیاز پر فائز ہیں، وہ کم ہیں جو اس میں شریک و سہیم ہیں، اقبالیات میں تو ان کو درجہ امانت حاصل ہے۔ اقبال شاعر رنگیں نوا نام سے ان کی کتاب کے بارے میں معارف ہی نے لکھا تھا کہ یہ آفاق اقبال میں گم ہو کر سیر آفاق کی ایک مثال ہے، اقبالیات کے علاوہ دیوان زادہ، دیوان حاتم جیسی محققانہ کتابیں اور ذکر یار مہرباں اور رشید احمد صدیقی کا شافعی منظر نامہ تذکرہ نگاری میں اور ترسیل و ترجمہ جیسی فنی کتاب، ان سب نے اردو کے اعلیٰ ادب کوئی بلند یوں سے روشناس کرایا، زیر نظر کتاب میں ان تمام تصنیفات پر ڈاکٹر محمود حسن الہ آبادی، پروفیسر اقتدار حسین صدیقی، پروفیسر توقیر احمد خاں، پروفیسر محسن عثمانی، ندیم صدیقی، ڈاکٹر

عبدالباری، پروفیسر علی احمد فاطمی، ڈاکٹر خالد ندیم، ڈاکٹر خالد اشرف جیسے اہل نظر کے تبصرے ہیں، کچھ تبصرے معارف نوازی کے طفیل بھی ہیں۔ تبصرے اگر کسی کتاب کے مطالعہ کے لیے محرک اور باعث اشتیاق ثابت ہوں تو یہی ان کی کامیابی ہے۔ لیکن زبان حق تو کچھ اور بھی کہتی ہے اور کس خوبصورت لہجہ میں! لکھتے ہیں ”زبان غیر کی شرح سے آرزوئیں انشراح صدر میں تبدیل ہو جاتی ہیں اور آئین و حکم بن کر محاسبے کے لیے روبرو آئینہ فراہم کرتی ہیں، اپنے وجود کے نہاں خانے کو بے پردہ دیکھنے کے لیے یہی موزوں ترین میزان ہے۔“ یہ کتاب محض تبصروں کی اشاعتی روایت نہیں ہے، یہ جوہر اور جوہری کی قدر شناسی کا وہ عمل ہے جس سے مینا بازار ہمیشہ سجتے رہے۔

مولانا شبلی کی اردو شاعری کا تنقیدی مطالعہ: از جناب محمد حامد

ہلال اعظمی، متوسط تقطیع، عمدہ کاغذ و طباعت، مجلد، صفحات ۲۳۸، قیمت ۲۵۰ روپے، پتہ: حسامی بک ڈپو، مچھلی کمان، حیدرآباد، تلنگانہ اور ادبی دائرہ، اعظم

گرڑھ یونی۔

شبلی صدی کی برکت ہے کہ وادی تحقیق و تنقید میں نو واردوں کا ایک دلکش ہجوم ہے جس نے علوم شبلی کو فکر و نظر کا محور قرار دے کر ایک صدی قبل کے خزانوں کو نئی نظر سے دیکھنے کی کوشش کی اور اس طرح ان کی فکر اور نظردونوں کو صحیح سمت میں سفر کرنے کی توفیق ملی، زیر نظر کتاب بھی اسی زمرہ میں آتی ہے جس میں علامہ شبلی کی شاعری کا بظاہر طالب علمانہ لیکن حقیقت میں عالمانہ مطالعہ کیا گیا، مثنوی صبح امید اور مذہبی، اخلاقی، سیاسی اور رثائی منظومات کا جائزہ لیا گیا اور فنی محاسن کے ساتھ شاعر کی فکر اور خود شاعر کے مقام کے تعین کی کوشش کی گئی، پروفیسر مظفر شہ میری کے الفاظ میں یہ کوشش دلچسپ بھی ہے اور معلومات افریں بھی۔ ایم فل کا یہ مقالہ اگر شعر شبلی پر درجہ استناد تک پہنچ گیا تو ایک نو وارد اور نو مشق کے لیے اس سے زیادہ افتخار کی بات اور کیا ہو سکتی ہے۔

مرزا غالب: از ڈاکٹر شمس بدایونی، متوسط تقطیع، عمدہ کاغذ و طباعت، مجلد مع

گرد پوش، صفحات ۱۱۲، قیمت ۱۰۰ روپے، پتہ: غالب اکیڈمی، بستی نظام الدین،

غالب کی خدا جانے کتنی تمناؤں میں ایک یہ بھی تھی کہ نہ جنازہ اٹھتا نہ کہیں مزار ہوتا لیکن شکر ہے کہ یہ تمنا پوری نہ ہوئی۔ آج مرقد غالب، مزار و مرجع ہے، درگاہ خواجہ نظام الدین کے قرب آج بھی مرزا غالب پر فاتحہ پڑھنے والے کی زبان پر یہ اعتراف لے آتا ہے کہ تجھے ہم ولی سمجھتے غالب کے کلام کی شہرت نے متعلقات غالب کو جس طرح نمایاں کیا اس کا اندازہ ذخیرہ غالبیات سے کیا جاسکتا ہے، ظاہر ہے اکبر آباد اور دلی کی حویلیوں کے ساتھ ان کی آخری آرام گاہ، محققین بلکہ محبین غالب کیوں کر نظر انداز کرتے۔ اس کتاب کے مصنف اپنے تحقیقی ذوق و نظر کے لیے مشہور ہیں، انہوں نے کئی سال پہلے مرزا غالب کے عنوان سے طویل مضمون لکھا، یہ موضوع کی جدت کی بنا پر پسند کیا گیا اور یہی پسند اس مطالبہ کا سبب بن گئی کہ اس کو کتابی شکل میں کچھ اور اضافوں کے ساتھ آنا چاہیے، زیر نظر کتاب اسی پسند اور طلب کا نتیجہ ہے اور اس کے نتیجے میں ایک ایسی بحث سامنے آگئی جو صرف مرزا غالب کے جائے وقوع تک محدود نہیں رہی بلکہ تاریخ کے اس سوال کا جواب بھی بن گئی کہ اردو کے ممتاز شاعروں، ادیبوں کے مزارات کو قومی یادگار کے طور پر محفوظ کرنے کا خیال اول اول کس کے ذہن میں آیا؟ ذوق دہلوی کے مزار کے متعلق شیخ عبدالقادر نے نامور گذشتگان کی نشانیوں کو بچانے اور ان کی حفاظت کے لیے کس ضرورت کا اظہار کیا۔ رہا اصل موضوع تو تدفین، مدفن، لوح مزار، مزار کی ابتدائی شکل، وقتاً فوقتاً مزار کی مرمت و تعمیر کی کوششیں، غالب سوسائٹی اور غالب اکیڈمی کا قیام جیسے عنوانات کے تحت چھوٹی بڑی تمام معلومات جس خوبی سے تلاش و یکجا کی گئی ہیں وہ دلچسپ بھی ہیں اور حیرت انگیز بھی، ڈیڑھ سو سال کے واقعات کی کڑیوں کو ڈھونڈنا اور جوڑنا آسان کام نہیں، مصنف کے حواشی بھی قیمت میں کچھ کم نہیں۔ ایک ابتدائی تحریر ڈاکٹر عقیل احمد کے قلم سے ہے، انہوں نے لکھا کہ ”سوئے اتفاق کہ غالب کا مزار حضرت نظام الدین اولیا کی درگاہ کے راستے میں ہے“ یہ درگاہ کے راستے میں غالب کے مزار کا ہونا سوئے اتفاق کیوں؟

رسید کتب

- (۱) روئے خوش رنگ: غضنفر، بشری پبلیکیشنز، حمزہ کالونی، نیوسر سیدنگر، علی گڑھ۔
قیمت = ۲۵۰/ روپے
- (۲) ریحان خرد (تنقیدی مضامین کا مجموعہ): ڈاکٹر محمد شرف الدین ساحل، ساحل کمپیوٹرس، حیدری روڈ، مومن پورہ، ناگپور، مہاراشٹر۔
قیمت = ۱۱۹/ روپے
- (۳) زیارت قبور و ایصال ثواب: سجادہ شاہ قادری سید مصطفیٰ رفائی جیلانی، فرید بک ڈپو، پرائیوٹ (لمیٹڈ)، دریا گنج، نئی دہلی۔
قیمت = ۱۵۰/ روپے
- (۴) سید احمد شہیدؒ - شخصیت، تحریک اور اثرات: ڈاکٹر شاہ عباد الرحمن نشاط، ابراہیم بک ڈپو، مدرسہ ضیاء العلوم، میدان پور، رائے بریلی۔
قیمت = ۴۰/ روپے
- (۵) شبلی اور جہان شبلی: ڈاکٹر محمد الیاس الاعظمی، ادبی دائرہ، غلامی کا پورہ، عقب آواس وکاس، اعظم گڑھ۔
قیمت = ۲۵۰/ روپے
- (۶) عبدالسلام ندوی کی ادبی خدمات (تنقید کے حوالے سے): ڈاکٹر گلشن طارق، مولانا عبدالسلام ندوی فاؤنڈیشن، ۸- پہلا منزلہ ہندوستان بلڈنگ، ۱۰ ارٹی پی اسٹریٹ، ممبئی۔
قیمت = ۵۰۰/ روپے
- (۷) قرآنی دروس (حصہ اول و دوم): ظفر الاسلام اصلاحی، ادارہ علوم القرآن، شبلی باغ، علی گڑھ۔
قیمت = ۱۰۰/ روپے
- (۸) کیفی اعظمی حیات اور شاعری: ڈاکٹر محمد اسعد، عبید بک ڈپو، ۵۰۱، ٹیما برج محل، جامع مسجد، نئی دہلی۔
قیمت = ۲۷۵/ روپے
- (۹) محفل قرآن (جلد چہارم): مولانا عتیق الرحمن سنبھلی، الفرقان بک ڈپو، ۳۱/۱۱۴، نظیر آباد، لکھنؤ۔
قیمت = ۳۵۰/ روپے
- (۱۰) مستشرقین اور انگریز تراجم قرآن (پروفیسر عبدالرحیم قدوائی کے مضامین): پروفیسر اختر الواسع، البلاغ پبلیکیشنز، N-1، ابوالفضل انکلیو، نئی دہلی-۲۵۔
قیمت = ۱۲۰/ روپے

تصانیف علامہ شبلی نعمانیؒ

| | | | |
|----------|--|--------|--|
| 100/- | موازنہ انیس ودبیر | 2000/- | سیرۃ النبیؐ جلد اول و دوم (یادگار ایڈیشن) |
| 85/- | اورنگ زیب عالم گیر پر ایک نظر | | سیرۃ النبیؐ |
| 100/- | سفر نامہ روم و مصر و شام | 2200/- | (خاص ایڈیشن مکمل سیٹ ۷ جلدیں) |
| 180/- | کلیات شبلی (اردو) | | علامہ شبلی وسید سلیمان ندوی |
| 45/- | کلیات شبلی (فارسی) | 30/- | مقدمہ سیرۃ النبیؐ |
| 100/- | مقالات شبلی اول (مذہبی) | 240/- | الفاروق |
| | مرتبہ: سید سلیمان ندوی | 200/- | الغزالی |
| 70/- // | مقالات شبلی دوم (ادبی) | 100/- | المأمون |
| 80/- // | مقالات شبلی سوم (تعلیمی) | 300/- | سیرۃ العثمان |
| 200/- // | مقالات شبلی چہارم (تقیدی) | 80/- | سوانح مولانا روم |
| 150/- // | مقالات شبلی پنجم (سوانحی) | 150/- | شعر العجم اول |
| 90/- // | مقالات شبلی ششم (تاریخی) | 130/- | شعر العجم دوم |
| 100/- // | مقالات شبلی ہفتم (فلسفیانہ) | 125/- | شعر العجم سوم |
| 110/- // | مقالات شبلی ہشتم (قومی و اخباری) | 150/- | شعر العجم چہارم |
| 80/- | خطبات شبلی مرتبہ: عبدالسلام ندوی | 120/- | شعر العجم پنجم |
| 45/- | انتخابات شبلی مرتبہ: سید سلیمان ندوی | 350/- | الاتحاد علی تاریخ التمدن الاسلامی |
| 150/- // | مکاتیب شبلی اول | | (محقق ایڈیشن) تحقیق: ڈاکٹر محمد اجمال ایلوہی |
| 190/- // | مکاتیب شبلی دوم | 230/- | الکلام |
| 220/- | شذرات شبلی مرتبہ: ڈاکٹر محمد الیاس الاعظمی | 180/- | علم الکلام |

ISSN 0974 - 7346 MA'ARIF (URDU) -PRINT

MAY 2015 Vol- 195 (5)

RNI. 13667/57

MA'ARIF

AZM/NP- 43/016

Monthly Journal of

DARUL MUSANNEFIN SHIBLI ACADEMY

P.O.Box No: 19, Shibli Road, AZAMGARH, 276001 U.P. (INDIA)

Email: shibli_academy@rediffmail.com, info@shibliacademy.org

Website: www.shibliacademy.org Fax No: 05462 - 265080

Bank Name: Punjab National Bank - Heerapatti, Azamgarh

Account No: 4761005500000051 - IFSC No: PUNB0476100

① (Office Mobile) 7607046300

تصانیف و مطبوعات شبلی صدی تقریبات

- | | | |
|--------|------------------------------------|---|
| 2000/- | علامہ شبلی نعمانی | ۱- سیرۃ النبیؐ جلد اول و دوم (یادگار ایڈیشن) |
| 325/- | ڈاکٹر خالد ندیم | ۲- شبلی کی آپ بیتی |
| 350/- | کلیم صفات اصلاحی | ۳- دارالمصطفین کے سوسال |
| 220/- | مرتبہ: ڈاکٹر محمد الیاس الاعظمی | ۴- شذرات شبلی (الندوہ کے شذرات) |
| 350/- | علامہ شبلی نعمانی | ۵- الانتقاد علی تاریخ التمدن الاسلامی |
| | تحقیق: ڈاکٹر محمد جمال ایوب اصلاحی | |
| 230/- | ڈاکٹر جاوید علی خاں | ۶- محمد شبلی لائف اینڈ کنٹری بیوشنس |
| 325/- | علامہ سید سلیمان ندوی | ۷- سیرت عائشہ (ہندی ترجمہ) |
| 200/- | // // | ۸- عرب و ہند کے تعلقات (ہندی ترجمہ) |
| 125/- | // // | ۹- خطبات مدراس (ہندی ترجمہ) |
| 200/- | مولانا شاہ معین الدین احمد ندوی | ۱۰- دین رحمت (ہندی ترجمہ) |
| 125/- | سید صباح الدین عبدالرحمن | ۱۱- ہندوستان کے مسلمان حکمرانوں کی مذہبی رواداری، اول (ہندی ترجمہ) |
| 180/- | // // | ۱۲- ہندوستان کے مسلمان حکمرانوں کی مذہبی رواداری، دوم (ہندی ترجمہ) |
| 225/- | // // | ۱۳- ہندوستان کے مسلمان حکمرانوں کی مذہبی رواداری، سوم (ہندی ترجمہ) |